

((دين د افغانستان، پاک دين د اسلام اور رسمي او عمومي مذهب د افغانستان پاک مذهب د حنفي دي))
دويمه ماده اساسي نظامنامه - کال ۱۳۰۲ هـ ل / لومړی اصل اساسي اصولنامه - کال ۱۳۱۰ هـ ل / دويمه ماده اساسي قانون - کال ۱۳۴۳ هـ ل
دوه ويشتمه ماده اساسي قانون - ۱۳۵۵ هـ ل / دويمه ماده اساسي قانون - کال ۱۳۶۶ هـ ل / دويمه ماده اساسي قانون - کال ۱۳۸۲ هـ ل

((په افغانستان کې هيڅ قانون نشي کولای چې د اسلام د سپيڅلي دين د معتقداتو او احکامو مخالف وي))
څلور شپيتمه ماده اساسي قانون - کال ۱۳۴۳ هـ ل / دريمه ماده اساسي قانون - کال ۱۳۸۲ هـ ل

په افغانستان کې

د اساسي قانون اړتيا

او د افغانستان د اساسي قوانينو پرتله د اسلامي احکامو په انځور کې

((په عدليه محکمو کې ټوله عرضونه، دادونه سم له شريعت سره په قاعدو د حقوقي او جزايي محکمو فيصله کېږي))

پنځمه ماده اساسي نظامنامه - کال ۱۳۰۲ هـ ل

((په شرعي محکمو کې ورغلي دعوای سم له مقرراتو د پاک مذهب حنفي "ح" سره فيصله کېږي))

اته اتياوم اصل اساسي اصولنامه - کال ۱۳۱۰ هـ ل

((محکمې تر غور لاندې قضایاوو کې د دې اساسي قانون او نورو قوانينو حکمونه تطبیقيوي، که د غور لاندې قضایاوو له جملې څخه د کومې قضیې لپاره په اساسي قانون او نورو قوانينو کې حکم موجود نه وي، محکمه د حنفي فقه د احکامو له مخې او په هغو حدودو کې دننه چې دې اساسي قانون قانون ټاکلي، قضیه په داسې ډول حل او فصل کوي چې عدالت په ډیره بڼه توگه تامین کړي))

یو سلو دویمه ماده اساسی قانون - کال ۱۳۴۳ هـ ل / یو سلو دولسمه ماده - اساسي قانون کال ۱۳۶۶ هـ ل / یو سلو دیرشمه ماده - اساسي قانون کال ۱۳۸۲ هـ ل

کال ۱۴۰۱ هـ ل

لیکونکی: دکتور محمد ظریف علم (ستانکزی)

په افغانستان کې

د اساسي قانون اړتيا

اودافغانستان د اساسي قوانينو پرتله د اسلامي احكامو په انځور کې

ليکونکی: دکتور محمد ظريف علم (ستانکزی)



Contents

۷	سریزه:
۹	لومړی مبحث: عموميات:
۹	لومړی مطلب: د اساسي قانون تعريف او د هغه كلي اصول:
۹	لومړی: د اساسي قانون تعريف:
۹	دویم: د اساسي قانون كلي اصول:
۱۰	۱- اجرايوي ضمانت (د قانون حاکمیت):
۱۲	۲- د دولت سياسي نظام ډول اصل:
۱۲	(ا) اسلامي سياسي نظام:
۱۲	(ب) شاهي سياسي نظام:
۱۳	(ج) جمهوري نظامونه:
۱۵	۳- د دولت ارکان (مجريه، مقننه او قضاييه قواو) اصل:
۱۶	- په اسلامي سياسي فقه کې د درې کونو قواو استقلال او توپير:
۱۹	۴- د دولت اداري سازماني جوړښت (اداري نظام) اصل:
۲۱	۵- د اتباعو اساسي حقوق او وجايبو اصل:
۲۲	دویم مطلب: معاصر فقهې لیدلوري په ټولنه کې د اساسي قانون د انفاذ په اړه:
۲۲	۱- د مدینې منورې منشور:
۲۳	۲- د عباسيانو د خلافت پروخت د دولتدارۍ مدون مستقل کتابونه:
۲۴	- احکام السلطانية والولايات الدينية د ابوالحسن ماوردي کتاب:
۲۵	- احکام السلطانية ابوالحسن محمد بن ابی یعلی کتاب:

- ۲۵ د معاصرو فقهاؤو لیدلوري د اساسي قانون د شتون او انفاذ په اړه:.....
- ۲۸ درېیم مطلب: په افغانستان کې د اساسي حقوقو رامنځته کېدو ته یوه ټول کتنه:.....
- ۳۱ **دویم مبحث: د افغانستان اساسي قوانین د اسلامي احکامو په انځور کې**.....
- ۳۳ لومړی مطلب: تقنیني قواعد:.....
- ۳۳ ۱- الهي قوانین.....
- ۳۴ - اسلامي حقوق:.....
- ۳۶ - د اسلامي حقوقو سرچینې او مصادن:.....
- ۳۷ - د مکلفینو په اقوالو او افعالو پورې اړوند حقوقي شرعي احکام.....
- ۳۸ ۱- د کورني احکام:.....
- ۳۸ ۲- د قضاء احکام.....
- ۳۹ ۳- د جرمونو او سزاگانو احکام:.....
- ۴۱ ۴- د دولت د سیاسي نظام احکام.....
- ۴۲ ۵- له نورو دولتونو سره د تعامل احکام.....
- ۴۳ ۶- اقتصادي احکام:.....
- ۴۵ - د اسلامي شریعت مقاصد:.....
- ۴۷ ۲- وضعي قوانین:.....
- ۴۸ دویم مطلب: په افغانستان کې د تقنیني اسنادو ډولونه او د هغو تعریف:.....
- ۴۸ لومړی قانون:.....
- ۴۹ ۱- د قانون تعریف:.....
- ۴۹ ۲- په افغانستان کې د قانون سرچینې:.....

۳. قوانین او ډولونه یې: ۵۰
- (ا) اساسي قانون: ۵۰
- (ب) فرعي قوانین: ۵۱
- ۱- ارگانیک قوانین: ۵۱
- ۲- عادي قوانین: ۵۲
- متني قوانین: ۵۲
- شکلي قوانین: ۵۳
- دویم: تقنیني فرمانونه: ۵۴
- درېیم: مقرري ۵۴
- څلورم: اساسنامې ۵۵
- پنځم: د کابینې مصوبې چې تقنیني جنبه ولري ۵۵
- د تقنیني اسنادو طی مراحل ۵۶
- درېیم مبحث: د افغانستان د اساسي قوانینو د ځینو مادو تاصیل په اسلامي شریعت کې:** ۵۹
- لومړی مطلب: د مدونو قوانینو سرچینې تاصیل: ۵۹
- دوم مطلب: د اتباعو د اساسي حقوقو تاصیل: ۶۲
- ۱- د افغانستان د وګړو د برابرۍ (مساواتو) حقوقو تاصیل: ۶۲
- ۲- د افغانستان د وګړو د آزادۍ او کرامت حق تاصیل: ۶۳
- ۳- د استوګنځي د محرمیت حق تاصیل: ۶۶
- ۴- د زدګرو (تعلیم) حق تاصیل: 65

سريزه:

الحمد لله رب العالمين والعاقبة للمتقين والصلاة والسلام على خير خلقه محمد و على آله واصحابه اجمعين:

((وَنَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ ۚ وَهُدًى وَرَحْمَةً وَبُشْرَىٰ لِّلْمُسْلِمِينَ)) مونږ پر تا (رسول الله ﷺ) دغه كتاب (قرآن) نازل كړي تر څو د هر څه حقيقت روښانه كړي او د مسلمانانو لپاره هدايت كونكي، رحمت او زېږي وركونكي اوسي.

اسلامي شريعت منحيت د يو كامل او آخريني الهي دين بشريت ته نازل شوي ده، چې د انسان د ژوندانه ټول اړخونه (اعتقادي، تعبدي، سياسي، ټولنيز، اقتصادي، حقوقي او...) سمبالوي.

په ټولو حقوقي ځانگړينه كې يو مستقل حقوقي سېستم په اوسني عصر كې د اسلامي حقوقي سېستم ده چې ډېرې ملتونه بې له دې نه چې مسلمانان وي او اسلامي عقیده ولري له دغه سېستم نه متابعت كوي.

په اسلامي شريعت كې مشروع نامشروع اعمال په شرعي نصوصو سره او يا له شرعي نصوصو نه په استنباط سره د مجتهدينو له خوا څرگند او واضح شوي دي.

د اسلامي شريعت ځانگړتيا دا ده چې په ټولو وختونو او زمانو كې د هغه احكام د تطبيق وړ دي كه هغه اوسني زمانه او وخت هم وي، لكه څرنګه چې په اوسني زمانه كې د فتوا مراجع په اسلامي نړۍ كې په بېلابېلو مسايلو خپلې فتواوې صادروي.

زمونږ دغه بحث **(په افغانستان كې د اساسي قانون اړيتا او د افغانستان د اساسي قوانينو پرتله د اسلامي احكامو په انځور كې) ده.**

غواړم په دغه هكله د اسلامي احكامو په رڼا كې او د فقهاوو ليدلوري راوڅاړم، تر څو معلومه شي چې د اساسي قانون انفاذ د مسلمانانو په ټولنو، ملتونو او دولتونو كې له اسلامي شريعت سره څه حكم لري، ايا د هغه انفاذ غير مشروع ده او يا د دولت د چارو د سمبالولو لپاره چې د سياسي اسلامي فقهې له احكامو نه په اخیستلو سره مشروعيت لري او د يو دستور او چتر په توګه عمومي سياسي فقهي قواعد په كې درج شې بهتره به وي.

په دغه بحث غواړم د بڼه وضاحت لپاره لاندې مباحث راوښکارم:

لومړۍ مبحث: عموميات

دویم مبحث: د افغانستان اساسي قوانین او نور تقنیني اسناد د اسلامي احکامو په انځور کې

درېیم مبحث: د افغانستان د اساسي قوانینو د ځینو مادو تاصیل په اسلامي شریعت کې

لومړۍ مبحث

عموميات

لومړۍ مطلب: د اساسي قانون تعريف او د هغه كلي اصول:

د اساسي قانون تعريف په حقوقي چوکات کې د ځينو قيود پر بنسټ تعريفيري چې دغه قيود بيا د دغه قانون كلي اصول د هېوادونو د حقوقي او سياسي سېستمونو پر بنسټ د هغه هېواد په اساسي قانون کې ځانگړې کېږي په دغه اساس د اساسي قانون تعريف او د هغه كلي اصول په لاندې ډول عبارت دي له:

لومړۍ: د اساسي قانون تعريف:

اساسي قانون په قانوني متونو کې له اجرائي ضمانت سره يو ځای د كلي او الزامي حقوقي قواعدو له ټولگې څخه عبارت ده، چې د دولت د سياسي نظام، د اتباعو د حقوقو او وجاهيو، د دولت د درېگونو ارکانو او د هغو د دندو او واکونو، د دولتي ادارو د سازماني جوړښت او په پای کې د متفرقه او انتقالي احکامونه بحث کوي.

دويم: د اساسي قانون كلي اصول:

لکه څرنگه چې د اساسي قانون په تعريف کې ځينې قيود جوت شول نو د هماغو قيودو په رڼا کې د اساسي قانون كلي اصول او قواعد عبارت دي له:

۱- اجرائوي ضمانت (د قانون حاکميت)؛

۲- د دولت سياسي نظام ډول؛

۳- د دولت ارکان (مجريه، مقننه او قضاييه قواوې)؛

۴- د دولت اداري سازماني جوړښت (اداري نظام)؛

۵- د اتباعو اساسي حقوق او و جايب.

دغه پورتنی اصول په کلي ډول په اساسي قانون کې درج وي خو د دغو حقوقي قواعدو تفصيلات په فرعي قوانينو کې تصريح کېږي، په دغه بحث کې اړين بولم ترڅو دغه اصول په مختصر ډول مخکې له دې نه چې اساسي مبحث ته داخل شم په لاندې ډول ذکر کړم:

1- اجرائوي ضمانت (د قانون حاکمیت):

په اساسي قوانينو کې د حاکمیت اصل د حکومت لپاره د انارشيزم د منعه کولو لپاره يوازين اصل دی هېڅ يو درې کوني د دولت قواوې نه شي کولای ترڅو خپلې کړنې د قانونیت له چوکات نه بهر اعمال کړي خصوصاً مجريه قوه چې تنفيذي او اجرائيوي واک لري دغه اصل د افغانستان په ټولو اساسي قوانينو کې تصريح شوی ده د بېلگې په ډول د ۱۳۸۲ هـ ل کال اساسي قانون ته په کتوسره چې خپلې (۵۰) مادې د (۲) فقرې د حکم په ترڅ کې داسې تصريح کوي: (اداره خپل اجراءات په بشپړه بې طرفۍ او د قانون له حکمونو سره سم عملي کوي).

همداراز د قانون حاکمیت ظلم او تېري ته اجازه نه ورکوي، د یاد شوي اساسي قانون د (۲۷) مادې د حکم په ترڅ کې ظالمانه او ناعادلانه کړنې جرم گڼلي او د قانون د حاکمیت د اصل په موخه د جرم او جزا د قانونیت قاعده داسې تصريح کوي: (هېڅ عمل جرم نه گڼل کېږي، خو د هغه قانون له مخې چې د جرم تر ارتکاب د مخه نافذ شوی وي. هېڅوک د قانون له حکمونو پرته تعقيبداي، نيول کېدای او يا توقيفداي نه شي. هېچاته سزا نه شي ورکول کېدای، مگر د باصلاحیته محکمې په حکم او د هغه قانون له احکامو سره سم چې د اتهام وړ فعل تر ارتکابه مخکې نافذ شوی وي).

د پورتنۍ مادې تصريح ظلم او تظلم کنترول کړی دی، ځکه د اساسي قانون دغه ماده د قانونیت د اصل په توگه نه ظلم ته اجازه ورکوي، چې يو کس يې پر بل کس وکړي او نه دا اجازه ورکوي، چې د تظلم مخه ونيول شي، د کوم کس پر ضد چې جرم ترسره کېږي، يعنې هغه که د حقوق الله په جرايمو يا د وگړو پر ضد جرايمو کې وی ټولنه متضرر کوي،

مرتکب اشخاص د جرم او جزا د قانونیت د اصل پریښت د محکمې د حکم په واسطه د مجازاتو ورکول کېږي.

له بلې خوا د درېگونو قواوو (مقننه، قضایه او اجرایه) د تفکیک اصل د هرې قوې د واکونو پریښت د افغانستان په ډېری اساسي قوانینو کې تسجیل شوی. درې واړه قواوې په اساسي قانون کې داسې تنظیم شوي، چې یوه د بلې په واسطه کنټرولېږي. مقننه قوه اجرایه قوې او قضایه قوې ته د اعتماد رایه ورکوي، د حکومت غړي د ولسي جرگې له خوا سلب اعتماد کېدای شي. ولسي جرگه د سترې محکمې غړي د جنایت د جرم او یا د دندې له مخې د جرم د ارتکاب په صورت کې د ټولو غړو په دوو ثلثونو له دندې عزل او د ځانګړې محکمې په واسطه محاکمه کولای شي. د ملي شورا غړي د جرم د ارتکاب په صورت کې د هغه مجلس له استیذان او تصویب څخه وروسته چې غړیتوب یې لري، د لویې څارنوالۍ له خوا تر عدلي تعقیب لاندې نیول کېدای شي او د محکمو له خوا محاکمه کېږي، چې په دغو مواردو کې درې واړه قواوې هر یوه د بلې په واسطه کنټرولېږي.

درې واړه قوو کې هر یوه د خپل واک او دندو په برخه کې سره اړوندې دي. مقننه قوه قوانین وضعه کوي، اجرایه قوه هغه تطبیقوي، قضایه قوه د قانون پر بنسټ پرېکړې صادروي او بیا هم د اجرایه قوې له خوا تطبیقېږي، چې مقننه او قضایه دواړه قوې دستور ورکونکې دي؛ مګر اجرایه قوه څرنګه چې له نوم څخه یې ښکاري، اجرا کونکې ده.

ټول یاد موارد د قانونیت د اصل په واسطه د افغانستان په تېرک شویو اساسي قوانینو کې تصریح شوي دي، پر همدې بنسټ دا ویلی شو، چې د قانون د حاکمیت اصل په اساسي قانون کې د اساسي حقوقو له مهمو او ارزښتناکو اصولو څخه یو اصل ګڼل کېږي.

افغانستان کې د ټولو قوانینو مبنا اسلامي شریعت ده، د افغانستان اساسي قوانینو کې دا ماده تسجیل ده چې هېڅ قانون په افغانستان کې له اسلامي شریعت سره په مخالفت کې نه شي وضع کېدای.

کله چې د قوانینو منبع په افغانستان کې اسلامي شریعت وي نو اسلامي شریعت خود قانونیت او شریعت د ټینګښت لپاره اصول په شرعي سرچینو کې وضع کېدی.

۲- د دولت سياسي نظام ډول اصل:

په اوسنی نړۍ کې دولتونه له مختلفو سياسي نظامونه نه پيروی کوي، په دغه برخه کې یو لږد ذکر د دغو نظامونو په لاندې ډول کوم:

(ا) اسلامي سياسي نظام:

اسلام په سياسي نظام کې یو سياسي مکتب ده او د حکومتولۍ او دولتدارۍ لپاره یې ځانګړی احکام په شرعي نصوصو کې او همدا راز له شرعي نصوصو نه په استخراج سره د مجتهدینو په اجتهاداتو کې شتون لري او په دغه هکله ډېری سياسي فقهي کتابونه لیکل شوي دي.

د دغه سياسي نظام بېلګې د اسلامي نظامونو او خلافتونو په لرغوني اسلامي تاریخ کې شتون او ثبت دي د اسلامي سياسي نظام سرچینې د اسلامي شریعت احکام دي.

(ب) شاهي سياسي نظام:

دغه سياسي نظام ډېر لرغونی ده چې د تاریخ په بېلابېلو پړاونو کې د ټولنو په منځ کې حاکم وه چې په دوه ډوله تقسیمېږي:

- مطلقه شاهي سياسي نظام:

دغه سياسي نظام لرغونی ده او په اوسني عصر کې شتون نه لري، په دغه نظام کې قدرت او صلاحیت متمرکز د شاه په لاس کې وي، د صلاحیتونو نه تفویض حکومت ته چې له صدراعظم (لومړی وزیر)، د کابینې وزیرانو او رییسانو نه یې جوړېږي وي شتون نه لري، شاه او پاچا ټول صلاحیتونه په مطلق ډول په خپل واک کې لري.

- مشروطه شاهي سياسي نظام:

دغه سياسي نظام په عملي ډول معاصر ده او ډېری هېوادونه له هغه نه استفاده کړې ده، د درې ګوني قواو تفکیک (مقننه، قضاییه، مجریه) په دغه سياسي نظام کې شتون لري شاه او پاچا د ذکر شوي درې ګونو قواوو په سر کې وي، حکومت انتخابي او متشکل له کابینې

وي، وروسته له يوې مودې نه چې په اساسي قانون کې ځانگړې شوی وي پخوانی حکومت تغیر او نوی حکومت یې ځای نیسی، د حکومت په سر کې صدراعظم (لومړی وزیر) او یا ولسمشر موجود وي په بېلابېلو لارو چې د هېوادونو په اساسي قانون کې ځانگړې شوی وي د یو ځانگړي وخت لپاره تعینېږي.

د لومړي ځل لپاره د بشریت په تاریخ کې د مشروطه شاهي نظام لیدلوری د افلاطون او ارسطو له خوا په لرغوني روم کې را منځته شو چې د ولسي جرگې، مشرانو جرگې او امپراتور تر منځ د واکونو د وېش لیدلور یې را منځته کړلو، چې وروسته په ۱۷ زېږدیزې پېړۍ کې دغه لیدلوري عملي جنبه کروموویل (Cromwel) په اساسي قانون کې تصریح کړه، چې د درې کوني قواوو توپیر او واکونه په کې درج شوي و.

همداراز جان لاک (John Lock) په خپل کتاب کې (مدني حکومت) تر عنوان لاندې په ۱۶۹۰ زېږدیز کال کې د دولت د قواوو توپیر او واکونه یې لیکلي و.^۱

ج) جمهوري نظامونه:

دغه نظامونه په معاصر ډول ډېر ملکونه ورنه گټه اخلي او خپل نظامونه ورباندې سمبالوي.

په دغو نظامونو کې مختلط جمهوري ریاست او لومړي وزیر څوکۍ شتون لري خود یاونې ورده چې د حکومت واکونه له لومړي وزیر سره وي او ولسمشر سمبولیک او محدود نقش په حکومت کې لري چې دغه نظامونو ته پارلماني نظامونه ویل کېږي او حکومت سره له لومړي وزیر، پارلمان کې هغه احزاب تعینوي چې ډېری څوکۍ یې پارلمان کې په ټاکنو کې لاس ته راوړي وي، او یا نور احزاب له هغه حزب سره چې په پارلمان کې ډېری څوکۍ ولري ایتلاف وکړي او د حکومت په جوړښت او د حکومت د څوکیو د وېش په هکله سره جوړ شي.

په بله تعبیر جمهوري نظامونو کې ولسمشر (جمهور رییس) د درېوگونو قواوو په سر کې شتون لري او حکومت (کابینه) او صدراعظم (لومړی وزیر) هم ده هغه د اثر لاندې وي، لومړی

۱- د. بشناق باسم صبحی، مجله الجامعة الإسلامية، ج ۲۱ شماره ۱، الفصل بين السلطات في النظام السياسي الإسلامي - دراسة تحليلية في ضوء نظرية الفصل بين السلطات في القانون الوضعي ص ۶۰۴-۶۰۵

وزیر د کابینې ناستې رهبري کوي او په ټوله کې مجریه قوه چې حکومت د هغه جزء ده، ولسمشرته مسئول او جواب ورکونکی وي.

په جمهوري نظامونو کې درېیم ډول هم شتون لري چې هغه یوازې ولسمشر یې رهبري کوي چې د درې ګونو قواو په سر کې شتون لري او لومړی وزیر په نظام کې شتون نه لري.

د یادونې وړ ده چې افغانستان دغه ټول پورتنی نظامونه د تاریخ په بېلابېلو پړاونو کې عملي کړي دي، د بېلګې په ډول مخکې له پاچا امان الله خان نه مطلقه شاهي نظامونه په افغانستان کې حاکم وه، وروسته کرار کرار زمينه مشروطه شاهي ته مساعد شوه چې په ۱۳۴۳ هـ ل کال کې په رسمي او عملي ډول مشروطه شاهي نظام بغیر له شاهي کورنۍ نه صدراعظم (لومړي وزیر) د شاه له خوا او کابینه د ملي شوری له خوا وټاکل شوه، قضاییه، مقننه او مجریه قواوې خپل ځانګړي واکونه له اساسي قانون نه په الهام سره لاسته راوړل او د درې ګونو قواو د واکونو د تفکیک اصل په معاصر اساسي حقوقي کې د افغانستان په اساسي قانون کې درج شول.

د جمهوریت نظام وروسته د شاهي نظام له ړنګېدو په ۱۳۵۲ هـ ل کال کې د سردار محمد داود خان په جمهوریت کې رامنځ ته شو.

د جمهوریت او صدارت مختلط نظام له ۱۳۵۷ هـ ل کال د جمهوري دموکراتیک نظام کې منځته راغی چې تر ۱۳۷۱ هـ ل کال پورې دوام وموند.

د مجاهدینو حکومت هم د جمهوریت او صدارت نظام تجربه کړلو.

د طالبانو لومړي ځل حاکمېدل مشروطه نسبي شاهي ته ورته نظام د امارت تر عنوان لاندې خپل حکومت کاوه او د امارت اسلامي سياسي اصطلاحی ورته استعمالوله.

له ۱۳۸۲ هـ ل کال نه وروسته د جمهوریت نظام بیا تجربه شو چې ولسمشر د درې ګونو قواو په سر کې و.

۳- د دولت ارکان (مجریه ، مقننه او قضاییه قواو) اصل:

د اساسي قانون یو له اصولو نه په معاصرو دولتونو کې د درې گونو ارکانو او قواو شتون او تفکیک ده چې عبارت دي له:

- مجریه قوه:

د دغه رکن لوی او ستر سازماني او اداري څانگه حکومت ده چې د کابینې له وزیرانو نه تشکیلېږي او ټول اجرائیوي صلاحیتونه لري چې د دوو نورو ارکانو په پرتله ډېر فعاله ده.

مقننه قوه قوانین تصویبوي چې مجریه قوه یې د تطبیق دنده لري.

قضاییه قوه د خصومات او منازعاتو پرېکوي صادروي چې د دغو قطعيې او نهایی پرېکړو د پیلي کېدو دنده د مجریه قوې له دندو شمېرل کېږي.

- مقننه قوه:

لکه څنګه چې له نوم نه یې جوتیږي د قانون جوړونې دنده پر غاړه لري چې یو مهم او اړینه دنده د مقننه قوې شمېرل کېږي، همدا راز مقننه قوه چې په پارلمان او یا په افغانستان کې په ملي شورا مصطلح یادیږي، د هغه ولسي جرګه، حکومت ته (وزیرانو، ځینې عمومي مستقل رییسانو ته) د باور رایه ورکول دنده او د هغو استجواب، استیضاح او سلب اعتماد دنده او واک هم لري، همدا راز د قضاییه قوې غړو ته هم ولسي جرګه دنده او واک لري ترڅو د اعتماد رایه ورکړي، او داسې نورې مشخصې دندې او واکونه چې د افغانستان په بېلابېلو اساسي قوانینو کې په تفاوت سره ذکر شوي دي.

مقننه قوه په هېوادونو کې د بېلابېلو دندو او واکونو خاوندان وي چې په ځانګړي ډول د دغو هېوادونو په اساسي قوانینو کې د هغو دندې او واکونه ځانګړي شوي وي، همدا راز د مقننه قوې خونې په دوو خونو او یا یوې خونې وېشل شوي دي چې د دوو خونو (دوه اتاقه) او یو خونې (یو اتاقه) پارلمانونو په نوم یادیږي په افغانستان کې د دوو خونو سېستم مقننه قوه (ملي شورا) شتون درلود چې په ولسي جرګه او مشرانو جرګه په اساسي قوانینو کې یاد شوي دي.

- قضاييه قوه:

قضاييه قوه هغه قوه ده چې په ټولنه کې د اشخاصو ترمنځ د منازعاتو او مخاصماتو (شخړو) فيصلو واک او همدا راز د قوانينو د تفسیر او د هغو د سمون له اساسي قانون سره لري.

- په اسلامي سياسي فقه کې د درې گونو قواو استقلال او توپير:

اسلامي فقهاء په دغه سره موافق دي چې په اسلامي شريعت کې سياسي نظام يو لږ خصوصيات او ځانگړتياوې لري چې د هغه ځانگړتياوې دغه سياسي نظام له وضعي سياسي نظام سره توپيروي او علت هم دا گڼي چې مصدر د حکم او سرچينه په اسلامي سياسي نظام کې الله تبارک و تعالی ده.

د درې گونو قواو اصل او تفکيک په اسلامي شريعت کې په لاندې څو کرښو کې توضیح کوم:

- شورا په اسلامي شريعت کې:

مقننه قوه په معاصر عصر کې دولتونو کې د تشريع او تقنين دنده لري چې په اسلامي سياسي نظام کې د شورا تر عنوان لاندې رامنځته کېږي، د افغانستان په ټولو اساسي قوانينو کې چې وروسته به يې ذکر وشي د شورا تر عنوان لاندې د اسلامي شريعت په اصطلاح سره دغه قوه نومول شوی ده.

په اسلامي شريعت کې تشريع او تقنين په دوو ډولونو او معناوو سره د بحث لاندې ده (مبتدا د تقنين حکم او د تقنين بيانولو حکم چې اسلامي شريعت تقاضا کوي او په هغه شرعي حکم ولاړوي)^۲

۱- په لومړي معنا سره چې مبتدا د تقنين حکم وي په دغه حالت کې تقنين د اسلامي شريعت له حکمونو سره سم د بشر لپاره د تقنين او تشريع اجازه نشته.

^۲ - مجلة الجامعة الاسلامية، ج ۲۱ شماره ۱، الفصل بين السلطات في النظام السياسي الاسلامي - دراسة تحليلية في ضوء نظرية الفصل بين السلطات في القانون الوضعي ص ۶۱۱

چې هغه احكام په اسلامي شريعت كې د اصول فقه د علم له قواعدو سره سم قطعي الثبوت او قطعي الدلالت شرعي نصوص (قرآن او حديث) احكام دي.

۲- ليكن تشريع په دويمه معنا سره بيان د حكم چې اسلامي شريعت تقاضا كوي او په شرعي حكم ولاړ وي چې دغه حالت كې د اجتهاد او فتوا د هغو د اهل كسانو لپاره دروازه پرانيستل كېږي چې هغه اجتهادي مسایل د اسلامي شريعت په هغو احكامو كې وي چې د اصول فقه د علم له احكامو سره سم قطعي الثبوت ظني الدلالت شرعي نصوص وي اسلامي مجتهدين له هغه نه شرعي احكام را استنباطوي، چې دغه اجتهادات د عصر، محل، عرف سره كېدای شي په تغير كې اوسي لكه د امام شافعي رحمه الله اجتهادات دوه ډوله دي كله چې مبارك په بغداد كې وه نو يو قسم اجتهاد كړی و، او كله چې مصر ته ولاړ بل قسم اجتهاد كړی و، چې د فقه په كتابونو كې د پخوانی مذهب او نوی مذهب تر عنوان لاندې يادېږي.

بناء په اسلامي سياسي فقه كې د تشريع او تقنين دروازه پرانيستې ده چې شورا له هغو منتخبو اشخاصو نه چې د فن او تخصص له شرايطو سره په انتخابي ډول او يا په انتسابي ډول د دغې شورا غړي وي په پورتنی ذكر شوې دويمه برخه كې د تقنين او تشريع واك د اسلامي اصولو پر بنسټ او د مجتهدينو له نظرياتو سره سم وضع كړی، او همدا راز په دغه اړه د اسلامي شريعت له دوو لومړيو منابعو څخه (قرآن او سنت) په پيروي سره اجماع، قياس، استحسان، سد الزراع، مصالح مرسله، عرف، شرايع من قبلنا نه په گټې اخيستني مدون قوانين وضع كړي.

- قضاييه قوه په اسلامي شريعت كې:

په اسلامي شريعت كې قضاييه قوه يو باصلاحيت ارگان دی چې په نبوي احاديثو كې د يو مستقل كتاب او باب تر عنوان لاندې د هغه بحث ذكر شوی ده او همدا راز په اسلامي فقه كې د قضاء تر عنوان لاندې يو مفصل بحث په ځانگړی كتاب، باب او يا فصل كې ذكر شوی دی.

د حضرت محمد ﷺ په وخت كې په خپله رسول ﷺ دغه دنده پر مخ وړله كله چې اسلامي دولت پراخ شو او نورې ځمكې او ملتونه يې اسلام ته دعوت او مسلمان كړل نو آنحضرت ﷺ د قضايي

صلاحیت تفویض په لومړي ځل علي كرم الله وجهه ته چې یمن ته یې د قاضي په حیث استولو او بیا معاذ بن جبل رضی الله عنه ته چې هغه هم یمن ته قضاء ته استولو شوی و د قضاء واك ورو سپارو.

د راشیدینو خلفاء په وخت کې د عمر رضی الله عنه په خلافت کې د قضاء منصب له مجریه قوې نه جلا شو کله چې امیر المومنین کوم ځای ته والي استولو نو قاضي به یې هم جلا تعیناوه او استولو چې قضاء او مجریه قوه چې والي و، سره جلا شول، ولې مخکې له دې نه والي دواړه دندې مخکې بولې.^۲

لکه څنګه چې په قضایي فقه کې یو لیک د عمر رضی الله عنه چې ابو موسی اشعري ته یې لېږلی و او هغه د کوفې قاضي و، ځینې لارښونې ابوموسی اشعري ته په دغه لیک کې کړي دي چې د فقه په کتابونو کې را نقل شوي، او همداراز دغه لیک د قاضي سلوکیات بیانوي، له دغه لیک نه هم استنباطیږي چې قضاء مستقله ګڼل شوې ده.

د عمر رضی الله عنه په خلافت کې نورې قضایې برخې په مستقل ډول رامنځته شولې لکه د مظالمو قضاء (دیوان مظالم) چې وروسته د فرانسه هېواد په تقنین کې وروسته له انقلاب نه دغه برخه د اداري قضاء تر عنوان لاندې په مستقل ډول د قضایه قوې له اثر نه پرته له اسلامي فقهې نه په ګټه اخیستنې سره رامنځته کړله، داسې ورته ډېر حقوقي قواعد شتون لري چې وضعي حقوقي قواعدو له اسلامي فقهې نه کاپي کړي دي.

- مجریه قوه په اسلامي شریعت کې:

د رسول الله ﷺ په ژوند کې اسلامي دولت محدود په څو منطقو و، نو په لومړیو کې چې اسلامي حکومت په مدینه منوره کې ایجاد شو مجریه واکونه انحضرت ﷺ د عمومي خدمتونو لپاره تفویضول چې معاذ رضی الله عنه یمن ته د والي په حیث تعین کړلو همدا راز له هغه نه یې د ولایت د امورو د مخکې وړلو په اړه پوښتنه وکړه چې په څه حکم کوي معاذ رضی الله عنه ورته وویل په کتاب الله انحضرت ورته وفرمایل کله چې په کتاب الله کې د څه پیدا نه کړل بیا پر څه حکم کوي نو معاذ ورته وویل چې په حدیث حکم کوم بیا انحضرت ورته وفرمایل که چېرې په حدیثو کې دې څه پیدا نه کړل نو په څه په حکم کوي معاذ ورته وویل په خپل رای

^۲ - د زحیلی و هبه، فقه الاسلامی و ادلته ج ۶ ص ۷۴۳

او نظر به اجتهاد کوم، نو پیامبر ﷺ ورته وویل چې الحمد لله چې رسول د رسول ته یې رهنمایي کړې ده.^۴

د راشدینو خلفاء په وخت په ځانکړې ډول د عمر رضی الله عنه په وخت کې د مجریه قوی بنسټ چې اداري سېستم ورنه جوړېږي ځینې ادارې را منځته شوې چې اجرایوي واکونه یې درلودل لکه د بېلګې په ډول بیت المال چې د اسلامي دولت خزانه دخل او خرچ ورنه په اسلامي مالي نظام کې ورنه کټه اخیستل کېده، او همدا راز ټولو اسلامي قلمرو ته یې والیان تعین کړل او د صلاحیتونو تفویض د عامه مرافقو (عامه خدمتونو) په اړه دغو والیانوته وسپارل او د حساب دهي غوښتنې هم ورنه کولې، همدا راز د عامه خدمتونو د بڼه سمون لپاره ځینې اصحاب هغه والیانو ولایتونو ته د تفتیش لپاره ورلېږل.

په ټوله کې دغې پایلې ته رسېږو چې په اسلامي شریعت کې د دولت په سطح د درې ګونو قواو تفکیک او استقلال کې کوم صریح ممانعت نشته او دلالتا د صحابو په زمانه کې دغه تفکیک رعایت شوی و، خو جوته موضوع د دغو درېو قواوو دا ده چې دغه درې ګونې قوې به خپلې دندې د اسلامي شریعت له احکامو سره سم پرمخ بیايي.

۴- د دولت اداري سازمانی جوړښت (اداري نظام) اصل:

دولتونه له دغه اړخه د بسیطو (ساده) دولتونو او د مرکبو (فدرال) دولتونو په ډولونو وېشل کېږي:

۱) **بسیط (ساده) دولت:** له هغو دولتونو څخه عبارت دي، چې د مرکزیت له یو اصل څخه رهبري کېږي، لکه افغانستان چې په ټولو اساسي قوانینو کې چې په بېلابېلو پړاونو او سیاسي نظامونو کې وضع شوي افغانستان د بسیط دولت له اصل څخه پیروي کړې ده، لکه څرنګه چې د ۱۳۴۲ هـ ل کال اساسي قانون د لومړۍ مادې حکم په دې ټکي تصریح شوې ده **(افغانستان یو مشروطه پاچاهي، خپلواک، یو موټي او نه بېلدونکي دولت دی)** همدا راز د ۱۳۸۲ هـ ل کال اساسي قانون هم ټکی په ټکی همدغه حکم را بیان کړی ده البته په دومره

^۴ - روایت احمد، ابو داود، ترمذی، طبرانی، بیهقی دغه حدیث مرسل ده.

تفاوت سره چې نظام له پاچاهۍ نه جمهوري ته تغیر راغلی او داسې تصریح کوي: (افغانستان خپلواک، واحد، او نه بېلېدونکی اسلامي جمهوري دولت دی).

همداراز د اداري واحدونو د تقسیم او جوړښت په افغانستان کې د اساسي قوانینو له احکامو سره سم د بسیط او ساده دولتونو پر بنسټ عیار شوي دي چې ۱۳۸۲ هـ ل کال د اساسي قانون اتم څپرکي د خپلې (۱۳۶) مادې د حکم په ترڅ کې چې مخکینیو اساسي قوانینو هم ټکی په ټکی دغه حکم بیان کړی د افغانستان ادارې داسې وپېشلې دي: (د افغانستان د اسلامي جمهوریت اداره د مرکزي ادارې او محلي ادارو د واحدونو پر اساس له قانون سره سم تنظیمېږي. مرکزي اداره پر ځینو اداري واحدونو وېشل کېږي، چې د هرې یوې په سر کې یو وزیر وي. د محلي ادارې واحد ولایت دی. د ولایتونو او مربوطه ادارو شمېر، ساحه، برخې او تشکیلات د نفوسو د شمېر، ټولنیزې او اقتصادي وضعې او جغرافیایي موقعیت پر اساس د قانون له لارې تنظیمېږي).

د دغې مادې د حکم پر بنسټ د افغانستان اداري واحدونه په مرکزي واحدونو چې د هېواد په پلازمېنه (کابل) کې شتون لري او په سیمه ییزو واحدونو چې د ولایت، ترې ټیټ د ولسوالۍ او په ښارونو کې د ناحیو په سطحه کې دي، وېشل کېږي. که څه هم د افغانستان په پخوانیو اداري تشکیلاتو کې نورو واحدونو شتون درلود، چې په وړاندینیو اساسي قوانینو او د دولت د اساسي تشکیلاتو په قانون کې یې د لویې ولسوالۍ د واحدونو په نوم چې له ولایت څخه کوچني او له ولسوالۍ څخه لوی و او همدارنګه د علاقه داری د واحدونو په نوم چې تر ولسوالۍ لاندې یې شتون درلود، موجود و، چې دغه دوه واحدونه اوس مهال د افغانستان په اداري تشکیلاتو کې شتون نه لري.

۲. مرکب (فدرال) دولت: له هغه دولت څخه عبارت دی، چې په ایالتي شکل رامنځته کېږي هر ایالت د خپل ایالتي او فدرال حکومت لرونکی دی، چې د امریکا، هند، پاکستان او ... هېوادونه له دغو سېستمونو څخه پیروي کوي. وړاندې مو څرګنده کړه، چې د افغانستان دولت یو بسیط دولت دی او د مرکب دولت سېستم یې رد کړی دی، لکه څرنګه چې د ۱۳۸۲ هـ ل کال اساسي قانون (۱ او ۱۳۶) مادې دغه ټکی تصریح کړی دی. همدارنګه د

افغانستان د پورته یاد شوی اساسي قانون (۱۳۷) مادې کې د اقتصادي، ټولنيز او کلتوري گډون په اصل کې د خلکو ونډه اخیستنه تشویق کېږي ده او داسې صراحت لري:

(حکومت د مرکزیت د اصل په ساتلو سره د اقتصادي، ټولنيزو او فرهنگي چارو د گړندي کولو او ښه والي او د ملي ژوند په پرمختګ کې د خلکو د لایزاتې ونډې اخیستو په منظور، لازم صلاحیتونه د قانون له حکمونو سره سم محلي ادارو ته سپاري.)

۵- د اتباعو اساسي حقوق او وجایبواصل:

په اساسي قوانینو کې د اتباعو اساسي حقوق او وجایب باید په صراحت سره درج وي، ترڅو د ټولني وگړي په واضح او روښانه ډول خپل حقوق او وجایبو باندې پوه شي لکه په حقوقو کې د تابعیت حق، د ازادۍ حق، د ژوندانه حق، د تعلیم حق، د کار حق، د مسکن د مصونیت حق، د نه شکنجه کولو حق او داسې نور حقوق چې د افغانستان ټولو اساسي قوانینو کې یو فصل د وگړو (اتباعو) د حقوقو او وجایبو په اړه ځانگړی شوی وه.

همداراز د وگړو وجایب په اساسي قوانینو کې باید درج وي لکه د مالیې او محصول ورکولو وجیبه، د عسکري ملکفیت دورې تېرول وجیبه، د وطن د دفاع وجیبه، د قانون رعایت او احترام وجیبه.

دويم مطلب: معاصر فقهي ليدلوري په ټولنه کې د اساسي قانون د انفاذ په اړه:

معاصرو فقهاوو په اسلامي ټولنو کې د اساسي قانون د انفاذ په اړه خپل ليدلوري مطرح کړي دي چې په دغه برخه کې د هغو ليدلوري او نظريات لاندې بيانېږي:

مخکې له دې نه چې د معاصر فقهاؤو ليدلوري د اساسي قانون د انفاذ په اړه ذکر کړم اړين بولم ترڅو د معاصر اساسي قانون په څېر مدون کتابونه او منشورونو ته چې د اسلامي شريعت له منابعو نه سرچينه اخلي په اسلامي لرغوني تمدن کې ورته اشاره وکړم:

۱- د مدينې منورې منشور:

کله چې گران پيامبر حضرت محمد ﷺ له مکې نه مدينې ته هجرت وکړلو او هلته يې د يو اسلامي نظام او دولت د تاريخ په پاڼو کې د اسلامي تمدن بنسټ کېښود.

لومړنی مدون سند چې له الهي وحې نه يې سرچينه اخيستي وه او د مدينې منورې د استوگنو تر منځ چې د يو اسلامي دولت تر چتر لاندې خپل ژوندانه ته ادامه ورکوله نافذ شو.

که چېرې مونږ د مدينې منورې منشور چې د مدينې د ميثاق تر عنوان لاندې هم يادېږي کتنه وکړو ځينې احکام د اوسني او معاصر اساسي قانون احکام ورکې پيدا کوو.

ابن کثير به سيرة النبوي کې د دغه ميثاق ذکر کړي چې لومړی متن يې داسې تصريح کوي:

(دغه ليکنه له طرفه د محمد نبي امي له خوا د مومنانو، مسلمانانو د قریش او يثرب "مدينې" او هغه کسان چې له دغه نه متابعت کوي او ورته ملحق کېږي، دغه ټول يو واحد ملت گڼل کېږي....)

په لومړيو ذکر د ملت شوی ده چې په اوسنيو اساسي قوانينو کې د دولت د ساکينيو چې د دوو نورو رکنونو (حاکميت او قلمرو) تر څنګ نفوس (وکړي) هم د يو معاصر دولت رکن گڼل کېږي د واحد ملت ذکر منحيت د تبعه کېږي لکه د افغانستان په اساسي قوانينو کې دا ذکر شوی چې افغانستان يو واحد او غير قابل تجزیه دولت دی او هر وکړي ته يې د افغان اطلاق کېږي.

بنا پریدې د مدینې میثاق په اساس کې د لومړي اسلامي دولت د بنسټ اساسي مدون او لیکلی قانون که ورته وویل شي اشتباه به نه وي او که چېرې ټول لیکل شوی متن مطالعه او وڅېړل شي له قران او حدیث نبوي نه سرچینه اخلي او یا په خپله دغه لیک د اسلامي شریعت دویمه منبع صحیح نبوي حدیث ده.

په دغه میثاق کې د مدینې منورې د ټولو اتباعو او وګړو نومونه سره له مسلمانانو او یهودانو ذکر شوي دي چې ټول منحیث د یو ملت انګېرل شوي دي.

دغه میثاق په تاریخي لحاظ د مؤرخینو له نظره اولین مدون ټولنیز سند منحیث د دستور او اساسي کړنې د یو دولت ګڼل کېږي چې په اسلامي دولت کې د هغه وګړي څنګه خپل ټولنیز ژوندانه ته ادامه ورکړي او د دولت چارې څنګه سمبال شي.

معاصر فقهاء د مدینې میثاق نه په الهام سره او په متني احکامو کې له شرعي سرچینو نه په اخیستلو سره د اساسي قانون انفاذ په اسلامي ټولنو کې د دولتداری د چارو د سمبال لپاره اړین بولي.

۲- د عباسیانو د خلافت پړوخت د دولتداری مدون مستقل کتابونه:

په دې کې شک نشته چې د اسلام په لرغوني تاریخ کې د عباسیانو خلافت خپله لرغونتیا او تمدن درلود، په دغه وخت کې اسلامي فقهي د مجتهدینو د اجتهاد په سبب وده کړې وه، درسي حلقې د مجتهدینو په ټوله اسلامي ټولنه کې ایجاد شول، همدا راز په دغه زمانه کې اسلامي مذاهب ایجاد شول، اسلامي ثقافت خپل اوج ته رسېدلی و، لیکل شوي کتابونه چاپ شول، د نبي کریم ﷺ صحیح احادیث په شپږو کتابونو کې جمع شول چې د صحای سته په نام یادېږي او عبارت دي له: (صحیح البخاري، صحیح المسلم، ابو داوود، ابن ماجه، ترمذي، نسایي).

چې په دغو د احادیثو کتابونو او د فقهي کتابونو کې د مجتهدینو اجتهادات د دولتولې په اړه هم ځانګړي بابونه او فصلونه درج شوي وه.

همدا راز وروسته ځينې فقهاو مستقل د دولتولې او اسلامي سياست په اړه فقهي کتابونه وليکل چې کت مت د هغو ابواب د اوسني معاصر اساسي قانون ته په اسلامي ټولنو کې ورته ده، له هغه جملې ځينو کتابونو ته په لاندې ډول اشاره کوم:

- احکام السلطانية والولايات الدينية د ابوالحسن ماوردي کتاب:

په ۵۰۰ هـ ق پېړۍ کې يو فقيه د ابوالحسن ماوردي^۵ په نوم مستقل کتاب د (احکام السلطانية والولايات الدينية) تر عنوان لاندې تاليف کړه، ماوردي چې د عباسيانو د خلاف په وروستي وخت کې قاضي القضاة و دغه کتاب هغه په خپل وروستي پړاو د عمر کې وليکو مخکې له هغه نه چا د اسلامي دولتولې او سياست په اړه مستقل کتاب نه وه ليکلی، اکر چه امام ابويوسف د امام ابوحنيفه رحمهما الله شاگرد د الخراج کتاب تر عنوان لاندې د هارون الرشيد خلافت په زمانه کې مستقل کتاب ليکلی و خو هغه کتاب زياتره د خليفه او زعيم په اخلاقياتو او سلوکياتو ليکل شوی وه، خو دغه کتاب چې ماوردي ليکلی و، که ورته نظر وشي کت مت د هغه ابواب او فصول لکه اوسني معاصر اساسي قانون ترتيب شوی ده چې د دغه کتاب ابواب او فصول عبارت دي له:

لومړی باب: د امامت عقد (د زعيم د ټاکلو طريقه)

دویم باب: د وزيرانو ټاکل (د حکومت او مجريه قوې جوړښت او هغو ته د واك سپارل)

درېيم باب: د واليانو د ټاکلو طريقه په ولاياتو کې.

څلورم باب: د لښکر د قومندانانو ټاکلو طريقه.

پنځم باب: د سولې او جگړې رهبري کول.

شپږم باب: قضاوت کول.

اوم باب: ولايت مظالم (د مظالمو قضاء)^۶

^۵ - نوم ابی الحسن علی بن محمد بن حبيب الماوردي په کال ۳۶۴ هـ ق د عراق په بصره ښار کې زيږيدلی او د ۸۶ کالو په عمر په کال ۴۵۰ هـ ق د عراق په بغداد ښار کې وفات شوي، نوموړي امام، فقيه او قاضي القضاة د عباسي خلافت و، هغه ډير تصنيفات لري چې مشهور تصنيف احکام السلطانية ده. <https://tarajm.com/people/15678>

^۶ - الماوردي ابوالحسن، الاحکام السلطانية ص ۳۸۹

پورتني ټول ابواب د اوسني معاصر اساسي قوانينو اجزاء تشکيلوي چې د شکل له لحاظه کت مت همداسې تنظيم شوي دي او همدا راز د متن له لحاظه د سياسي اسلامي فقې نه په گټې اخيستنې په اسلامي ټولنه کې بايد اساسي قانون وضع شي.

- احکام السلطانية ابوالحسن محمد بن ابي يعلى کتاب:

دويم کتاب لږ وخت وروسته د احکام السلطانية تر عنوان لاندې په ۵۰۰ هـ ق پېړۍ کې يو بل فقيه د ابوالحسن محمد بن محمد ابي يعلى^۶ په نامه کتاب ليکلي و چې کت مت لکه د ماوردي احکام سلطاني کتاب عناوين په کې ځای پر ځای شوي وه او د اوسني او معاصر اساسي قوانينو ابواب او احکامو ته ورته ده صرف په دومره تفکيک سره چې اوسني اساسي قوانين د خپلو فصلونو لاندې د هر حکم لپاره جدا مادې لري خو دغه دوه سياسي فقهي کتابونه چې پورته ذکر شول د سياسي فقهي مسایل په کې په تفصيل سره بحث شوي دي.

۳- د معاصرو فقهاؤو ليدلوري په اسلامي ټولنه کې د اساسي قانون د شتون اړه:

د معاصر فقهاؤو ليدلوري چې د استناد وړ وي کولای شو چې له اسلامي مجامعو (فقهي کنفرانسونه) چې په کې د اسلامي نړۍ جيد او ممتاز علماء راټوليري او په معاصرو مسایلو فتاواوې صادروي، پيروي وکړو له دې کبله په کال ۱۳۹۷هـ ق - ۱۹۷۷ زېږديز د اسلامي بحثونو مجمع په خپله اتمه جلسه کې چې د مصر په قاهرې ښار کې دايره شوې وه دا وپتيله چې د يو مشروع اسلامي اساسي قانون لپاره په مصر کې د جامع الازهر اسلامي نړيوال پوهنتون بايد يوه مسوده جوړه کړي ترڅو اسلامي امت ته په دغه برخه کې يو لارښود وي.

د همدغې جلسې د تصميم پر بنسټ شيخ دکتور عبدالحليم محمود چې د جامع الازهر اسلامي نړيوال پوهنتون شيخ او د اسلامي نړيوال اسلامي بحثونو د مجمع رييس و دوه کمېټې وټاکلې يوه لوړه کمېټه او يوه هم د هماغې لوړې کمېټې له غړو نه يوه خاصه او فرعي کمېټه د مسودې د تيارول لپاره له اسلامي علماؤ او قانوندانانو له ډلې جوړه او وکمارله ترڅو مسوده تياره کړي.

دغه دواړه کمېټې له دغو لاندینيو کسانو نه جوړه شوي وه:

- لومړۍ لوړه کمېټه:

۱- دکتور عبدالحليم محمود د جامع الازهر نړيوال پوهنتون شيخ د کمېټې مشر؛ ۲- استاذ دکتور الحسيني هاشم؛ ۳- استاذ او مستشار السيد عبدالعزيز هندي؛ ۴- شيخ حسين محمد مخلوف؛ ۵- استاذ الدکتور عبدالجليل شلبي؛ ۶- استاذ الشيخ عبدالجليل عيسى؛ ۷- استاذ او مستشار عبدالحليم الجندي؛ ۸- استاذ او مستشار عبدالفتاح نصر؛ ۹- استاذ او مستشار وزير عبدالمنعم عمارة؛ ۱۰- استاذ او مستشار علي علي منصور؛ ۱۱- استاذ دکتور محمد حسن فايد؛ ۱۲- استاذ شيخ محمد خاطر محمد شيخ؛ ۱۳- استاذ او وكيل محمد عطية خميس؛ ۱۴- استاذ دکتور محمود شوکت العدوي؛ ۱۵- استاذ او مستشار مصطفى عفيفي؛ ۱۶- استاذ او مستشار دکتور مصطفى کمال وصفي.

- دويمه کمېټه:

له دې پورتنۍ لوړې کمېټې نه يوه څانگه (خاصه) کمېټه د مسودې د جوړو لپاره په لاندې جوړښت وکمارل شوله.

۱- استاذ دکتور حسيني هاشم؛ ۲- استاذ او مستشار عبدالعزيز هندي؛ ۳- استاذ شيخ حسنين محمد مخلوف؛ ۴- استاذ او مستشار عبدالحليم الجندي؛ ۵- استاذ او مستشار عبدالفتاح نصار؛ ۶- استاذ او مستشار وزير عبدالمنعم عمارة؛ ۷- استاذ شيخ محمد خاطر محمد الشيخ؛ ۸- استاذ او مدافع وكيل محمد عطيه خميس؛ ۹- استاذ او مستشار مصطفى عفيفي؛ ۱۰- استاذ او مستشار ياقوت العشماوي؛ ۱۱- استاذ او مستشار مصطفى کمال وصفي؛ ۱۲- دکتور محمود شوکت العدوي.

دغې فرعي او خاصې کمېټې د اسلامي اساسي قانون مسوده وروسته له بحثونو تياره او د لوړې کمېټې غړو ته يې وړاندې کړله چې د هغو له خوا و منل شوه چې د دغې نمونې او مسودې بابونه په لاندې ډول ذکر شوي دي:

۷ - ابوالحسين محمد بن محمد ابن ابی یلعی معروف په ابی یلعی او ابن الفراء د عراق په بغداد ښار کې ۴۵۱ هـ ق کال کې تولد شوی او په کال ۵۲۶ هـ ق کال کې وفات شوي، ډير تالیفات لري چې له هغه جملی نه یو هم احکام السلطانية کتاب دي. ابن ابی یلعی - ویکیپیډیا (wikipedia.org)

لومړی باب: اسلامي ملت چې څلور مادې لري.

دویم باب: د اسلامي ټولني بنسټ چې ديارلس مادې لري.

درېیم باب: اسلامي اقتصاد چې لس مادې لري.

څلورم باب: د اتباعو حقوق او وجايب چې شپاړس مادې لري.

پنځم باب: زعيم (امام) چې اوه لس مادې لري.

شپږم باب: قضاء چې درويشت مادې لري.

اوم باب: شورا او قانون جوړونه چې دوه مادې لري.

اتم باب: حکومت چې دوه مادې لري.

نهم باب: عمومي او انتقالي احکام چې اوه مادې لري.

د افغانستان اساسي قوانينو ته که کتنه وشي د پورتنې بابونو تر عنوان لاندې فصلونه په
کې ځای پر ځای دي.

درېيم مطلب: په افغانستان کې د اساسي حقوقو رامنځته کېدو ته يوه ټول کتنه:

د افغانستان د اساسي قوانينو تدوين كابلو يوه پېړۍ رانغاړي، له يوې پېړۍ وړاندې د لومړي ځل لپاره په قانوني سند کې د اساسي حقوقو د تدوين نظريه د افغانستان د هماغه وخت د واکمن امير شيرعلي خان مهال ته رسېږي، په هغه وخت کې افغان فيلسوف او نابغه سيد جمال الدين (افغاني) د سند مسوده تدوين کړې وه، چې د افغانستان د اساسي حقوقو بسنت اېښودنکې سيد جمال الدين وه، البته د ځينو سياسي موضوعاتو له مخې يې په هغه وخت کې د نافذېدو بخت ونه موند. ورپسې په افغانستان کې د مشروطه غوښتنې نظريات د مشروطه غوښتنې د حرکت په توګه رامنځته شول، چې په دغه حرکت کې د افغانستان پاچا امير امان الله خان هم شامل و، او کله چې واک ته ورسېد، د سياسي سمونونو په موخه يې په ۱۳۰۲ هـ ل کال کې د افغانستان د شاهي لور دولت د اساسي نظامنامې تر عنوان لاندې يو سند د هغې لويې جرګې په واسطه چې د پغمان په ولسوالۍ کې جوړه شوې وه، تصويب او نافذ کړ. که څه هم له دغه سند سره مخالفونو شتون درلود، چې لومړی د ننگرهار د جلال اباد ښار په لويه جرګه کې تصويب نه شو، خو وروسته لږو بدلونونو سره د پغمان ولسوالۍ په لويه جرګه کې تصويب شو. د يادونې وړ ده، چې ياده نظامنامه هماغه مسوده وه، چې سيد جمال الدين افغاني ترتيب کړې وه او لږو بدلونونو سره پاچا امان الله خان د خپلې واکمنۍ په وخت کې هغه نافذ کړ. د يادې نظامنامې انفاذ سره د افغانستان د مدون تقنين په دوره کې لومړنی ګام واخيستل شو، چې په بېلابېلو برخو کې د پنځوسو نظامنامو په شمېر کې د عامه او خصوصي په برخه کې او د اوسنۍ اصطلاح له مخې قوانين وضعه او نافذ شول، چې د افغانستان د مدون تقنين مېدا جوړوي.

اساسي قوانين يو په بل پسې د نادرشاه د واکمنۍ په مهال کال ۱۳۱۰ هـ ل (د افغانستان د لور دولت اساسي اصولنامه) تر عنوان لاندې وضعه او نافذ شوه، چې د افغانستان په اساسي حقوقو کې يو غلط بدلون تر اوسه شتون لري، د افغانستان هر نظام چې د زور او کودتاوو په واسطه منځته راغلی ده لومړی هر اړخيز بدلون يې په اساسي قانون عملی کړی ده، په داسې حال کې چې نورو هېوادونو کې له کلونو کلونو يو اساسي قانون نافذ دی صرف د عصر په تکامل سره ځينې تعديلات او ايزاد په کې راځي.

وروسته په ۱۳۴۳ هـ ل کال کې د لومړي ځل لپاره د افغانستان د تقنيني اسنادو په تسميه کې د قانون اصطلاح وکارول شوه او د محمد ظاهرشاه د واکمنۍ د مهال اساسي قانون نافذ شو. چې په واضح ډول د درې گونو قواوو تفکيک په کې ځانگړی شوی وه، ورپسې په ۱۳۵۵ هـ ل کال کې د جمهوريت په نظام باندې د شاهي سياسي نظام د بدلون له مخې د افغانستان د لومړني ولسمشر سردار محمد داود خان په وخت کې د افغانستان د جمهوريت د اساسي قانون په نوم اساسي قانون نافذ شو. د ۱۳۵۷ هـ ل کال د ثور د اوومې له کودتا وروسته په ۱۳۵۹ هـ ل کال کې قانون د افغانستان د ديموکراتيک جمهوريت د اساسي اصولو تر عنوان لاندې نافذ شو، ترې وروسته په ۱۳۶۶ هـ ل کال کې د ډاکتر نجيب الله د واکمنۍ د وخت اساسي قانون نافذ شو، چې د دوو کلونو تېرېدو سره په ۱۳۶۸ هـ ل کال کې له ځينو تعديلاتو سره بيا ځلې تجديد شو.

د استاد برهان الدين رباني د حکومت پر مهال د مجاهدينو د اسلامي دولت په وخت کې د اساسي قانون مسوده چمتو شوې وه؛ مگر د تصويب او انفاذ چانس يې ونه موند. د طالبانو د اسلامي امارت لومړۍ دورې د حکومت ترپايه پورې افغانستان اساسي قانون نه درلود، په ۱۳۸۲ هـ ل کال کې د حامد کرزي په انتقالي دوره کې اساسي قانون نافذ شو، چې وروسته د طالبانو د بيا واکمنيو سره دغه اساسي قانون ملغا اعلان شو، اوس مهال افغانستان کوم اساسي قانون نه لري، اکر چه د طالبانو حکومت د عدلي وزير په رسمي ډول دا اعلان وکړ چې د دوی حکومت د ۱۳۴۳ هـ ل د محمد ظاهرشاه د پاچاهۍ اساسي قانون ته په هغه شرط رسميت ورکوي چې احکام له اسلامي شريعت سره په ټکر کې نه وي خو دغه مادې نه دی جوته شوي چې کومې مادې د ذکر شوی اساسي قانون له اسلامي شريعت سره په ټکر کې دي، خو وروسته له دغې اعلامي بيا هم د طالبانو حکومت د اساسي قانون په اړه گنګ سکوت اختيار کړی ده، او دا موضوع هم په صراحت سره نه ده اعلان او جوته شوې چې آیا د طالبانو حکومت د کوم اساسي قانون د مسودې هوډ لري او که نه.

په افغانستان کې د اساسي قانون نه په الهام سره نور تقنيني اسناد په قوانينو، تقنيني فرامينو، مقررو، اساسنامو او د وزيرانو شوری هغه مصوبې چې تقنيني ارزښت ولري بيلېږي.

هېره دې نه وي چې ځينې نور اسناد هم په دولتي اداراتو کې شتون لري چې هغه هم د قوانين په رڼا د اداري چارو د سمون لپاره په اداره کې وضع کېږي خو تقنيني سند نه ورته ويل کېدای شي بلکې هغه اداري اسناد نومېدلي شي لکه: طرزالعملونه، لوايح او متحد المالونه.

تقنيني اسناد له پورته بڼکته خواته په قوانينو مقرر او اساسنامو بېلېږي چې يو له بل نه سرچينه اخلي په دغه مانا چې اساسي قانون کلي او عمومي قواعد وضع کوي فرعي قوانين تفصيلي ضوابط ورته وضع کوي او مقررې بيا نور هم په بڼه تفصيل سره د قانون د تطبيق لپاره احکام په فرعي ضوابطو تفصيل او بيان ورکوي دغه ليدلوري په اسلامي فقهي کتابونو کې د فقهي قواعد تر عنوان لاندې هم په نظر کې نيول شوي دي لکه دا چې فقهي قواعد په مجله الاحکام کتاب او يا نور فقهي کتابونو کې د فقاهاؤ له خوا له قران او حديث نه په پيروي سره وضع شوي دي بيا دغه قواعد په فروعاتو او ضوابطو سره نور فرعي احکام ورته استنباط شوي دي د افغانستان تقنيني سندونه هم د يو بل ليدلوري تعقيبوي او هېڅکله فرغ مخالف د اصل نشي کېدلای د بېلگې په ډول د افغانستان د قوانينو سرچينه اسلامي شريعت ده لکه څرنګه چې د افغانستان په اساسي قوانينو کې دغه حکم درج شوی ده، چې هېڅ قانون په افغانستان کې مخالف د اسلامي شريعت د معتقداتو نه شي وضع کېدلی، نو کله چې اساسي قانون داسې حکم کوي په خپله هم داسې حکم نه شي تصريح کولای چې مخالف د اسلامي شريعت د احکامو وي.

درېيم مبحث

د افغانستان اساسي قوانين د اسلامي احكامو په انځور كې

مخكيني مبحث كې ذكر شو چې معاصر اسلامي علماء موافق دي چې په اوسني اسلامي ټولنو كې د اساسي قانون ضرورت او اړينوالي موجود ده له همدغه كبله د الازهر اسلامي نړيوال پوهنتون له پخوا نه په دغه اړه يوه مسوده د نمونې په ډول ترتيب كړې وه چې مخكې د هغه ذكر وشو په همدغه بنسټ په ډېرې اسلامي هېوادونو كې اساسي قوانين وجود لري چې اسلامي شريعت سره تعلق لري د بېلگې په ډول رسمي دين اسلام كښل شوی ده او په ټولنه كې هېڅ قانون مخالف د اسلامي شريعت د احكامو او معتقداتو نه شي وضع كېدلي، اكر چه ځينو هېوادونو كې وروستي حكم سمبوليك نقش لري،^۸ خو په افغانستان كې كه چېرې مدون قوانين ولټول شي او له اسلامي شريعت احكامو سره تاصيل شي نو دا ادعا جوته كېږي چې د افغانستان مدون قوانين په شمول د اساسي قانون شرحينه د اسلامي شريعت احكام دي.

په دې كې شك نشته چې اسلامي شريعت په خپل ذات كې سره له نورو څنډو او مواردو يو سياسي دين دی خصوصاً د دولتولي په برخه كې ځانگړی احكام لري چې د سياسي فقه تر عنوان لاندې په مخكيني فقهي كتابونو كې د مستقل ابوابو تر عنوان لاندې بحث پرې شوی او يا هم په مستقل ډول كتابونه شتون لري لكه څرنګه چې مخكې ذكر شول (احكام السلطانية) د امام ماوردي رحمه الله كتاب، نو په دغه بنسټ اسلامي اساسي قانون له نورو وضعي اساسي قوانينو سره په خپله ځانگړتياوو او سرچنو توپير كوي چې د اسلامي اساسي قانون ځانگړتياوې د هغه د منابعو او سرچينو په سبب له نورو وضعي اساسي قوانينو سره توپير لري.

^۸ - د علي محمود حسين، مبادئ الدستور الإسلامي الأساسية، مجلة كلية العلوم الإسلامية شماره (۲ / ۱۴) ج ۷ سال ۱۴۳۴ هـ ق - ۲۰۱۳ م ص ۲

په افغانستان کې د موضوعه قوانینو اصطلاح غلطه استعمالیږي ولې چې موضوعه قوانین انسانان له خپل بشري ذهن نه د موضوعه حقوقو له سرچینو نه په ټولنو کې وضع کوي خو په افغانستان کې قوانین د اسلامي شریعت له سرچینو نه په ګټه اخیستنې سره وضع کېدای شي لکه څرنګه چې په څو ځلي د اساسی قانون دغې مادې ته مو اشاره کړې ده چې په افغانستان کې هېڅ قانون مخالف د اسلامي شریعت د احکامو او معتقداتو نه شی وضع کېدلی د دغې مادې مخالف مفهوم داده چې هر قانون په افغانستان کې باید د اسلامي شریعت د احکامو موافق وي، په دغه بنسټ په افغانستان کې له سل کلن مدون تقنیني پړاو نه را په دې خوا ټول قوانین د شریعت له احکامو سره سم وضع شوي دي بیا نو د موضوعه قوانینو اصطلاح ورته مصداق نه لري بلکې ورته باید د مدونو قوانینو یادونه وشي ولې چې دغه قوانین د فقه له قواعدو نه په ګټه اخیستنې سره په افغاني ټولنه کې تدوین او وضع شوي دي، له دې کبله اړین بولم په دغه بحث کې لږ څه په تفصیل لاندې مطالب توضیح کړم:

لومړی مطلب: تقنیني قواعد:

تقنین په مفهوم د تشریح هم استعمالیږي قانون د ټولنیزو نظامونو په تنظیم کې د تاریخ د دورو په اوږدو کې خپل نقش لوبولی دی، پر همدې بنسټ قانون د ځانګړتیاوو او د خپلو دستوراتو پربنسټ امر او نهی په ټولنو کې وضعه کوي، د تقنین دستورات د هغو د مفهوم پربنسټ په دوو ډولونو وېشل کېږي، چې عبارت دي له: (الهی قوانین وضعی قوانین).

۱- الهی قوانین

الهی قوانین له هغو قوانینو څخه عبارت دي، چې د الله تعالی له خوا د هغه د بنده ګانو لپاره د انبیاوو وعلیهم السلام په واسطه نازل شوي او د امر، نهی، عباداتو او د ټولنیز ژوند د نورو مسایلو او اخروي معنویاتو رانغاړونکي دي.

الله تعالی په دې اړه داسې ارشاد فرمایي: **(لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ وَأَنْزَلْنَا الْحَدِيدَ فِيهِ بَأْسٌ شَدِيدٌ وَمَنَافِعُ النَّاسِ)**^۹. موږ خپل رسولان روښانه دلایلو سره واستول او له هغوی سره مو کتاب او میزان نازل کړل، ترڅو خلك عدالت قایم کړي او اوسپنه مو نازله کړه، چې په هغې کې ډېر ځواک او خلکو ته ګټې دي.

دغه حقیقت ثابت دی، چې د بشریت د تاریخ د دورو په اوږدو کې الله تعالی پیغمبران مبعوث کړي او پر هغوی یې کتاب او صحیفې چې د بشریت لپاره د الهی احکامو رانغاړونکي دي، نازل کړي دي، چې د یهودیت او نصرانیت په څېر ادیان د سماوي ادیانو له ډلې څخه دي او په اوسني عصر کې خپل پیروان لري، که څه هم دغه دینونه د اسلام د سپېڅلي دین نازلېدو سره منسوخ شوي دي؛ مګر بیا هم د سماوي ادیانو پیروان د اهل کتابو په څېر ګڼل کېږي.

الهی کتابونه چې الهی قوانین دي او په ځمکې کې د بشریت لپاره نازل شوي و، د یو بل د احکامو تصدیقوونکي دي، لکه څرنګه چې الله تعالی په قران کریم کې ارشاد فرمایي: **(وَأَنْزَلْنَا إِلَيْكَ الْكِتَابَ بِالْحَقِّ مُصَدِّقًا لِمَا بَيْنَ يَدَيْهِ مِنَ الْكِتَابِ وَمُهَيِّمًا عَلَيْهِ فَاحْكُم بَيْنَهُم بِمَا أَنْزَلَ اللَّهُ وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ لِكُلِّ جَعَلْنَا مِنْكُمْ شِرْعَةً وَمِنْهَاجًا)**^{۱۰}. او دغه

^۹ - قرانکریم (الحديد/ ۲۵).

^{۱۰} - قرانکریم (المائدة/ ۴۸).

کتاب (قران) مو په حقه پر تا نازل کړ، په داسې حال کې چې مخکیني کتابونه تصدیقوي او د هغو ساتونکي او حافظ دي، نو د هغو حکمونو له مخې د هغوی ترمنځ حکم وکړه، چې خدای نازل کړي دي، د هغوی له هوا او هوسونو څخه پیروي مه کوه او له الهي احکامو څخه مخ مه اړوه، مورپه تاسو کې د هر یو لپاره روښانه قانون او طریقه وړاندې کړه.

د یادونې وړ ده، په دغه مبحث کې په خپله باید هغو اسلامي احکامو ته اشاره ولرو، چې په حقوقي برخه کې تصریحات لري، لکه څرنګه چې افغانستان په خپل حقوقي سېستم کې د اسلام د مقدس دین له احکامو څخه پیروي کړې ده، په دې برخه کې د کال ۱۳۸۲ هـ ل اساسي قانون (۳) ماده داسې اشاره کوي:

(په افغانستان کې هېڅ قانون نشي کولای چې د اسلام د سپېڅلي دین د معتقداتو او احکامو مخالف وي).

د پورتنۍ مادې د حکم پر بنسټ په افغانستان کې د قوانینو د وضعې اساس اسلامي شریعت دی، د یادونې وړ ده، چې د خپل بحث په دې برخه کې به د اسلامي حقوقو ځینو هغو قواعدو ته لنډې اشارې ولرو، چې د افغانستان د حقوقي سېستم بنسټونو او اساساتو ترې پیروي کړې ده.

- اسلامي حقوق:

اسلامي حقوق له هغو الهي احکامو څخه عبارت دي، چې د الله تعالی له خوا په حضرت محمد ﷺ باندې نازل شوي او د اوامرو او نواهیو رانغاړونکي دي، چې له اوامرو څخه پیروي د ثواب وړ او ترک یې د دنیوي او اخروي رتنې او عذاب وړ ده، له نواهیو څخه ځان ساتنه د ثواب وړ او پر هغو عمل د دنیوي او اخروي رتنې او عذاب وړ دی.

د اسلام دین یو جامع او بشپړ دین دی، د انساني ژوند ټول اړخونه یې په دنیا کې تر خپلو احکامو لاندې راوستي دي، لکه څرنګه چې الله تبارک و تعالی فرمایي: **(وَ نَزَّلْنَا عَلَيْكَ الْكِتَابَ تِبْيَانًا لِّكُلِّ شَيْءٍ وَهُدًى وَرَحْمَةً وَبُشْرَىٰ لِلْمُسْلِمِينَ)**.^{۱۱} او مور دغه کتاب پر تا نازل کړ، چې د هر شي بیانوونکی او د مسلمانانو لپاره د هدایت، رحمت او بشارت سرچینه ده.

^{۱۱} - قران کریم (النحل/ ۸۹).

د پورتنۍ توضیح پر بنسټ د مسلمان لپاره دا جایزه ده، ترڅو په قانون جوړونه کې د شریعت له حدودو څخه بهر شي. هر هغه وضعي قانون چې په اسلامي ټولنو کې د مسلمانانو له خوا وضعه کېږي، شرط یې دا دی، ترڅو له اسلامي شریعت سره مطابقت ولري. د افغانستان د قانون جوړونې د تاریخ په اوږدو کې چې د اټکل له مخې یوه پېړۍ (سل کاله) رانغاړي، مطلق اکثریت قوانین د اسلامي شریعت بنسټ لري، دې ته له پامه پرته چې سیاسي نظامونه سیکولر و؛ مگر قوانینو شرعي بنسټ درلود، چې په راتلونکو برخو کې به ورته اشاره ولرو.

پر همدې بنسټ اسلام یو بشپړ دین دی، چې د بشریت د ټولنیز ژوند په بېلابېلو اړخونو کې یې په اقتصادي، سیاسي، حقوقي او نورو برخو کې د احکامو بنسټ ایښی دی او د اسلام په دین کې داسې څه نه دي پرېښودل شوي، چې په اړه یې په شریعت کې حکم شتون ونه لري. د اسلام د سپېڅلي دین همدا پوره والی د دې سبب ګرځېدلی، ترڅو په نړۍ کې د ژوندي حقوقي سېستم په توګه نامسلمان پیروان هم ولري، مثال یې د فرانسې هېواد په حقوقي سېستم او د هغه هېواد په قوانینو کې په ګوته کولای شو. کله چې د فرانسې امپراتور ناپلیون بناپارت د افریقا اسلامي هېوادونه تر خپلې ولکې او ښکېلاک لاندې راوستل، نو د مصر په هېواد کې د اسلامي حقوقي سېستم غنماندي د هغه د پام وړ وګرځېده، ترڅو یې په پای کې د اسلام له حقوقي قواعدو او احکامو څخه خپل مدني کوډ جوړ او نافذ کړ، چې د ناپلیون کوډ په نوم تراوسه پورې د بېلابېلو هېوادونو د حقوقپوهانو د څېړنې او مطالعې وړ دی. په یاد کوډ کې د احکامو ډېره مطلقه برخه د اسلام له حقوقي قواعدو څخه اخیستل شوې ده، کله چې د افریقا اسلامي هېوادونو له فرانسې څخه د خپلې خپلواکۍ له اخیستو وروسته د فرانسې مدني کوډ عربي ژبې ته وژباړه، نو هغه یې د خپلو هېوادونو مدني قانون وګرځاوه، ژوندی مثال یې د افغانستان مدني قانون ګڼلی شو، چې په ۱۳۵۵ هـ ل کال کې د افغاني حقوقپوهانو له خوا د مصر له مدني قانون څخه وژباړل شو او اوس هم نافذ دی، نو هر کله چې د مدني قانون اساسات او قواعد تأسیل (اصل یې ویلئ) شي، نو سرچینې او اصول یې د اسلامي شریعت په احکامو او فقهي کتابونو کې موندل کېږي. پر همدې بنسټ دا له انکاره پرته ثابتېږي، چې د فرانسې مدني قانون د اسلامي فقهي منشا لري او یاد قانون مصر د ځان لپاره ژباړلی او نافذ کړی دی، افغانستان په ۱۳۵۵ هـ ل کال کې د مصر له مدني قانون څخه خپل مدني قانون ژباړلی او نافذ کړی دی.

په همدې بنسټ مخکې هم ذکر شو چې د افغانستان ډېری قوانینو ته د وضعي قوانینو صفت ورکول ناسمه خبرده ولې چې کله د یو قانون اصل اسلامي شریعت وي نو هغه ته څنګه کولای شو مع الفارق صفت ورکړلو نو د افغانستان د قوانینو منشاء اسلامي فقهي قواعد، فروع او ضوابط دي چې په لیکلي ډول تنظیم شوي دي.

- د اسلامي حقوقو سرچینې او مصادر:

په ټوله کې شرعي احکام د هغو د دلایلو په واسطه پېژندل کېږي، چې شارع د اسلام د ستر پیغمبر محمد مصطفی ﷺ په واسطه بشریت ته استولي دي، د شرعي احکامو وضعه کوونکی حکیم شارع دی، پر همدې بنسټ د اسلامي حقوقو سرچینې په ټولیز شکل عبارت دي له:

۱- کتاب الله (قران کریم)؛

۲- سنت (حدیث)

۳- د امت اجماع؛

۴- قیاس؛

۵- استحسان؛

۶- مرسله مصالح؛

۷- سد الزرایع؛

۸- عرف؛

۹- استصحاب؛

۱۰- شرایع من قبلنا (مخکیني شریعتونه).

اسلامي شریعت یو کامل دین دي چې د انسان ژوندانه ټول ابعادو ته احکام لري په همدې بنسټ په اسلامي شریعت کې احکام ډېر او متنوع دي، چې د اسلامي اصول فقهي کتاب

ليکوال دکتور عبدالکریم زیدان هغه په درې ډلو وېشلي او توضیح کړي دي، چې په لاندې ډول دي:

لومړی ډول: په عقیدې پورې اړوند احکام لکه په الله تعالی، پرېښتو، اسماني کتابونو پیغمبرانو او د آخرت په ورځ باندې ایمان لرل چې د توحید د علم په نوم یادېږي.

دویم ډول: د نفس په تهذیب او سینکارولو او په سمې لارې د هغه د برابرولو اړوند احکام، دا ټول اخلاقي احکام دي، چې د اخلاقو د علم او تصوف په نوم یادېږي.

درېیم ډول: عملي احکام د مکلفینو په هغو اقوالو او افعالو پورې اړوند دي، چې مقصد یې اسلامي فقه ده او څه برخه یې عبادتونه دي او څه برخه نوره یې د اوسنی اصطلاح له مخې د عام او خاص قانون په دایره کې داخلې معاملې دي، چې له وکړې سره د وکړې، یا له ټولنې سره د وکړې او یا له ټولنې سره د ټولنې د اړیکو له منظمولو څخه عبارت دي او دغه ډول احکام عبارت دي له: ^{۱۱}

- د مکلفینو په اقوالو او افعالو پورې اړوند حقوقي شرعي احکام:

1- د کورنۍ احکام (احوال شخصیه) لکه نکاح، طلاق، بُنوت، نسب، په ماشومانو ولایت او داسې نور؛

2- د معاملاتو احکام لکه د عقدونو ډولونه، بیعه، کروي، اجاره او داسې نور؛

3- د قضاء احکام دعوو، د دعوي دفعه، شهادت او داسې نور؛

4- د جرمونو او سزاگانو احکام لکه د اسلام جزائي حقوق؛

5- د دولت د سیاسي نظام احکام لکه پر رعیت د اسلامي واکمنو د حکومتولۍ احکام؛

6- له نورو دولتونو سره د اسلامي دولت د تعامل احکام؛

7- اقتصادي احکام لکه زکات، سوداګري، د دولت عواید او لګښتونه.

^{۱۱} - دکتور زیدان، عبدالکریم، اصول فقه اسلامی، ۱۴۵ مخ.

په ټوله کې پورتنې شرعي حقوقي احکامو ته په کتو او الهام سره د افغانستان اساسي قوانين په کلي احکامو سره تنظيم شوي دي او له هغه کلي احکامو نه په الهام سره بيا فرعي قوانين تنظيم شوي دي چې د وصل تسلسل د مدونو قوانينو او اسلامي شريعت د احکامو په افغانستان کې موجود ده، دغه تسلسل داسې ده چې په افغانستان کې قانون مخالف د اسلامي شريعت نه شي وضع کېدلي دغه حکم د اساسي قانون په کلي احکامو کې تصريح شوی ده پدغه بنسټ قانون په افغانستان کې بايد مطابق د اسلامي شريعت د هغه احکامو نه چې ځينې يې پورته ياد شول وي، همدا راز فرعي قوانين د اساسي قانون او شريعت مخالف په افغانستان کې نه شي وضع کېدلي.

همدا راز د پورتنې احکامو د توضيح او وېش له مخې د اسلامي فقهي له احکامو څخه هغه برخه زموږ بحث پورې تړاو لري، چې زموږ قوانين او په ځانگړي ډول اساسي قوانين د تاريخ په سل کلن تقينې پړاو کې ورنه سرچينه اخيستي ده، پورته ليدل کېږي چې دغه بېلگې د افغانستان ډېری اساسي قوانينو کې د اسلامي فقهي له احکامو سره سم په نظر کې نيول شوي دي د بېلگې په ډول:

۱- د کورني احکام:

د افغانستان د ۱۳۸۲ هـ ل اساسي قانون ۵۴ مادي کې د کورني (فاميل) په اړه داسې حکم شوی:

(کورنۍ د ټولني اساسي رکن دي او دولت تر پاملرنې ده، دولت د کورنۍ او په ځانگړې توگه د مور او ماشومانو د روزنې او د اسلام د سپيڅلي دين له احکامو سره د مغايرو رسومو د له منځه وړو لپاره لازم تدبيرونه نيسي).

۲- د قضاء احکام:

د قضاء په برخه کې د افغانستان ټول اساسي قوانينو په ځانگړي ډول يو فصل د قضاء تر عنوان لاندې د متعددو مادو سره قضايي احکام لکه قضايه قوه يو مستقل رکن، د محاکمو تشکيلات، د خلکو حق د دعوی په صورت کې محاکموته مراجعه، حتی دولت که چېرې

د خلكو په حقوقو تيری كړی وي خلك كولاى شي چې دولت باند هم د حق او د خسارې د جبران دعوى محكمه كې اقامه كړي، دغه ټول موارد د افغانستان په اساسي قوانينو كې د اسلامي شريعت د احكامو پر بنا ذكر شوی دی.

همداراز محاكم د ۱۳۴۳ هـ ل كال اساسي قانون د ۱۰۲ مادې پر بنسټ او د ۱۳۸۲ هـ ل كال د ۱۳۰ مادې د حكم پر بنسټ مكلف دي تر څو پخپلو پرېكړو كې په لومړي پړاوو كې د اساسي قانون احكامو ته مراجعه وكړي كه په اساسي قانون كې حكم د پرېكړو لپاره پيدا نه كړو بيا د نور فرعي قوانينو ته مراجعه وكړي كه په هغو كې هم حكم د پرېكړې لپاره پيدا نه كړو نو بيا د حنفي فقه ته مراجعه وكړي تر څو عدالت په بهترينه وجه تامين شي.

يوه ټكي ته بايد متوجه شو چې د اساسي قوانينو پورته ذكر شوې مادې نه داسې برداشت ونه شي چې گويا فقه ته مراجعه په درېيمه مرحله كې ده بلكه فقه منحيث د قوانين منبع په افغانستان كې اوله منبع او په مراجعه كې درېيمه منبع ده، يعنى د افغانستان د اساسي قانون (۳) ماده تصريح كوي چې په افغانستان كې هېڅ قانون مخالف د اسلامي شريعت د معتقداتو او احكامو نه شي وضع كېدلى نو دا خبر جوته ده چې اساسي قانون او نور قوانينو منبع په افغانستان كې اسلامي شريعت او اسلامي فقه ده چې اسلامي فقه په قوانينو كې تدوين شوې ده او دويمه موضوع د قاضي د مراجعهې ده هغه داسې چې كله قاضي په قوانينو كې كوم حكم پيدا نه كړ نو بېرته بايد اصل منبعې ته مراجعه وكړي چې هغه فقه ده او په فقه كې هم تنها حنفي فقهې ته ولې چې د افغانستان اكثر وكړي د حنفي فقهې پيرو دي او په دغه تعين سره بايد د قضايي تورم او انارشيزم مخنيوی وشي صرف د ۱۳۸۲ كال اساسي قانون په ۱۳۱ مادې كې د اهل تشيع مذهب پيروانو ته هم دا حق ورکړی وه كه بانون كې وجود نه درلود او دواړه خوا د دعوا د اهل تشيع مذهب پيروان و نو د اهل تشيع اسلامي فقه پر بنسټ د محكمه پرېكړه وكړي.

۳- د جرمونو او سزاگانو احكام:

د جرمونو او سزاگانو په اړه د اسلامي شريعت احكام په كلي ډول د افغانستان د اساسي قوانينو په مادو كې د جرم او سزا د قانونيت قاعده په لاندې ډول ذكر شوې ده:

لسمه ماده، اساسي نظامنامه كال ۱۳۰۲ هـ.ل:

(خپل واكی او ازادی د هر سړی له هر قسمه خلل او مداخلې ځنې ساتل شوی دی، هېڅوك بې له حكمه د شرعي او قانوني نظامو څخه نه توقیف كېږي او نه جزا وركوله كېږي.)

شپږويشمه ماده، اساسي قانون كال ۱۳۴۳ هـ.ل:

(زادی د انسان خدای وركړی حق دی، دا حق بې د نورو له ازداى او عمومي بېگړو نه چې قانون بنودلې دی نورې پولې نه لري، د انسان ازادی او كرامت د بلوسې نه په امن دی او بېلتون نه قبلوې. هېڅ كره جرم نه گنل كېږي مگر هله چې يو داسې قانون په موجب جرم وبلل شي چې د دغې كار له كولو نه مخكې نافذ شوی وي، هېچا ته سزا نه شي وركول كېدی مگر هله چې يو واكمنې محكمې پرې د بڼكاره او حضورې محاكمې نه پس حكم صادر كړی وي، هېچا ته جزا نه شي وركول كېدی مگر د هغه قانون د حكمه سره سم چې د دغه تهمني كار له كولو نه رومي نافذ شوی وي، هېڅوك بې د قانون له حكمه تعقيب كېدلی يا نيول كېدلی نه شي، هېڅوك توقیف كېدلی نه شي مگر د واكمنې محكمې د حكم او د قانون د حكمونو سره سم.

د غاړې خلاصون اصلي حالت دی، څو پورې چې تورن د محكمې له خوا په قطعي پرېكړه محكوم عليه نه شي بېگناه گنل كېږي، جرم د هر چا خپل ځاني شی دی د تورن تعقيب، نيول، توقیف او سزا وركول بل چاته نه ورځيږي....)

اوه ويستمه ماده، اساسي قانون كال ۱۳۸۲ هـ.ل:

(هېڅ يو عمل جرم نه گنل كېږي خو د هغه قانون له مخې چې د جرم تر ارتكاب دمخه نافذ شوی وي، هېڅوك د قانون له حكمونه پرته تعقيبيدای، نيول كېدای او يا توقيفيدای نه شي، هېچا ته سزا نه شي وركول كېدای مگر د با صلاحيته محكمې په حكم او د هغه قانون له احكامو سره سم چې د اتهام وړ فعل تر ارتكابه مخكې نافذ شوی وي.)

همداراز دغه قاعده تنها د افغانستان په اساسي قوانينو كې نه بلكې د ټولې نړۍ په اساسي قوانينو كې درج شوې ده په داسې حال كې چې دغه د جرم او سزا قاعده په اسلامي شريعت كې د شرعي نصوصو پر بنسټ ثابته شوې ده لكه څرنګه چې الله تبارك او تعالی

فرمایي ((وَمَا كُنَّا مُعَذِّبِينَ حَتَّىٰ نَبْعَثَ رَسُولًا))^{۱۳} تر څو چې مونږ رسول نه وي لېږلی هېچا ته سزا نه ورکوو.

الله تبارك او تعالیٰ په قران كې فرمایلي دي چې تر څو مونږ چاته سزا نه ورکوو تر هغو مو چې پیغمبر نه وي ورته رالېږلی او هغه د الله حكم امت ته نه وي بیان كړی له دغه شرعي نص نه جوته كېږي چې تر څو قانوني ابلاغ شوی نه وي او هغه اعمال په قانون كې جرم نه وی كېدل شو سزا ورکول نا عادلانه كړنه ده.

په دغه بنسټ ذكر شوې قاعده په ۱۸ زېږديزه پېړۍ كې موضوعه حقوقو او قوانينو ته په غربي نړۍ كې داخله شوه يو د موضوعه حقوقو حقوقپوه د (سازار بيكاريا) په نامه دغه قاعده په موضوعه حقوقو كې ځكه درج كړله چې د دولتونو واكونه چې په مطلق ډول د جزاء په حقوقو كې موجود و منحصر په قانون كړي په داسې حال كې چې اسلامي شريعت د حضرت رسول اكرم ﷺ په بعثت سره په (۶۰۰) زیږديزه پېړۍ كې دغه قاعده او حكم د اسلام په لومړنۍ سرچينه (قرانكريم) كې د الله تبارك و تعالیٰ له خوا نازل شوی ده چې په اسلامي فقه كې دغه قاعده مجازات په حدود، قصاص، ديت او تعزير سره معينوي حتی تعزيرات د دې لپاره چې خلك بېگناه مجازات نه شي په معاصرو جزايي قوانينو كې معين شوی دی، تر څو قاضي له خپل واك نه غلطه فايده وانه خلي.

۴- د دولت د سياسي نظام احكام:

د دولت سياسي نظام هم د افغانستان ډېری اساسي قوانينو كې له اسلامي شريعت نه په الهام سره تعين شوی دی زعيم او پاچا يې مكلف كړی تر څو د اسلامي شريعت تطبيق وكړي لكه څرنګه چې د ۱۳۰۲ كال اساسي نظامنامې په پنځمه ماده كې شاه داسې مكلف كړی ده: (ذات د اعليحضرت خدمتونو او ساتونكي د دين مبین د اسلام، ټولواك او پادشاه د تاممي تبعه او رعيت د افغانستان دی)

همداراز د ۱۳۱۰ كال اساسي اصولنامه كې داسې ذكر شوی دی:

^{۱۳} - اسراء سورت، ۱۵ آيت.

(... ذات همایوني ده په وقت د کښینستو پر تخت د مستقل پادشاهي د افغانانو پر مخ د ټولو وکیلانو او مشرانو د ملت ذمه دار سوی دی چه سم له مفتي به حکمونو د شرع شریف نبوي ﷺ او له دې اصول اساسي د مملکت سره به اجراء خپل پادشاهي د حکمو کوي...)

اومه ماده د ۱۳۰۴ کال اساسي قانون د پادشاه د مکلفیت په اړه داسې حکم کوي:

(پاچاه د اسلامي د سپیڅلی دین د اساسونو ساتنوال، د افغانستان د خپلواکۍ او د سیمې د تمامیت ساتونکې، د اساسي قانون ساتندوی او د ملی یوالی مرکز دی)

د افغانستان اساسي قوانینو خصوصاً د ۱۳۰۲ - ۱۳۱۰ - ۱۳۴۳ - ۱۳۸۲ کلونو د افغانستان پاچاهان او زعیمان د اسلام دین ته په کړونو مکلف کښل و، خو زموږ هدف د هغو په کړنو نه ده ځکه هغه بحث د تاریخ واقعیتونه دی چې په تاریخو کتابونو کې د مورخینو له خوا ارزول کېږي زموږ بحث د افغانستان اساسي قوانین د اسلامي احکامو په انځور کې ده، چې له پورته ذکر شوې ځینو مادو دا جوته ده چې د افغانستان اساسي قوانین د سیاست په برخه کې د افغانستان زعیم د شریعت د تطبیق احکامو ته مکلف کړی و.

۵- له نورو دولتونو سره د تعامل احکام:

شیخ ابو زهره چې د الازهر نړیوال پوهنتون له عالمانو څخه و چې زرکلي په خپله کتاب کې د هغه په اړه وايي هغه چې د خپل وخت د اسلامي شریعت تر ټولو لوی عالم و، او په کال ۱۳۹۴ هـ ق کې وفات شوی دی شیخ ابو زهره په خپل کتاب العلاقات الدولية في الاسلام (د دولتونو ترمنځ تعلقات په اسلام کې) کې لیکلي دي چې اصل او اساس د مسلمانانو او غیر مسلمانانو ترمنځ د اړیکو سوله ده، او دا د اکثریتو فقهاوو نظر دی.

همدا راز ډاکټر وهبه الزهيلي چې د دمشق په پوهنتون کې د شرعیاتو د پوهنځي رییس او د فقهي د پوهنځي استاد دی په خپل کتاب کې د العلاقات الدولية في الاسلام (د دولتونو ترمنځ تعلقات په اسلام کې) لیکلی چې په اسلام کې د نړیوالو اړیکو ریښه سوله ده، ترڅو چې برید ورباندې نه وي شوی.^{۱۴}

^{۱۴} د زحیلی وهبه، العلاقات الدولية في الاسلامی ص ۱۱ / ابو زهره محمد العلاقات الدولية في الاسلام ص ۵۰ ط دار الفکر عرب.

د دولت سياسي او ديپلوماتيك تعاملات هم د افغانستان په اساسي قوانينو كې په بالمثل اعمالو
تعيين شوى ده.

لكه څرنګه چې د ۱۳۰۲ هـ ل اساسي نظامنامې اومه ماده^{۱۵} كې، د ۱۳۱۰ هـ ل كال اساسي
اصولنامې د دوم اصل په لومړۍ ضميمې تعديل كې^{۱۶}، د ۱۳۴۳ هـ ل كال اساسي قانون د
پادشاه واكونه په دويمه، نهمه او لمسه فقره، نهمه ماده كې همدا راز په ورستيو اساسي
قوانينو كې د افغانستان د اساسي حقوقو سياست سياق او فهاو په سوله او د منطقه او نړۍ په
ثبات ولاړ و خو متاسفانه په عمل كې نړيوال زبرځواكونه او نا امله ګاونډيو افغانستان په
بين المللي رقابتي جګړو كې وروسته له ۱۳۵۷ كال نه تر اوسه د جنګ ميدان ګرځولى ده په
داسې حال كې چې د افغانستان د اساسي سياسي كړيو هدف چې په اساسي قوانينو كې
صراحتاً او دلالتاً منعكس شوى دى د بېطرفي او سوله ايز سياست په منطقه دايماً غږ اوچت
كړى ده، چې دغه غږ به منافقانه دوه مخو نړيوال سياستونو كې د افغانستان په مسله كې د
بېكېلو هېوادونو كړنې د افغانستان په ضرر او تاوان واقع شوى ده.

۶- اقتصادي احكام:

په مجموع كې د افغانستان ډېرى پخوانيو اساسي قوانينو د اقتصاد په پرځه كې خپل احكام
بيان كړي دي او د افغانستان د اقتصاد د ودې لپاره له اسلامي شريعت او اساسي قانون نه په الهام
سره د اقتصادي ودې لپاره فرعي قوانين وضع كړي دي لكه د منع احتكار قانون د محصولات او
مالياتو مختلف قوانين د افغانستان د عمومي بوديجې د تمويل لپاره.

د بېلګې په ډول د لومړۍ اساسي قانون (اساسي نظامنامه) ځينې مادې په اقتصادي برخه كې
لاندې ذكروم:

دولسمه ماده: (اوسېدونكى د افغانستان سم له نظامنامو سره د پاره د سوداګري، كسب،
كار، كېنت او كرنه هررنګه شركت كولى شي.)

^{۱۵} - (... د ټول لښكر د افغانستان جنګ او سوله كول عقد وتړل د ټولو عهد نامو ...) اومه ماده اساسي نظامنامه كال ۱۳۰۲ هـ ل
^{۱۶} - (... په افغانستان كې د خارجې سفارت خانو د مقاولانو ته د متقابلې معاملي په ډول تګ كيږي) اساسي اصولنامه كال ۱۳۱۰ دويمه
اصل تعديل كال ۱۳۱۲ هـ ل.

اتلسمه ماده: (مقررې ماليې او محصولات په قرار د نظاماتو د هغو له تابعانو د افغانستان څخه په اندازه د استعداد او ودانۍ د دوی، ایښودل او اخستل کېږي.)

اته پنځوسمه ماده: (ټول محصولونه د دولت سم له خاص قانون خپل سره اخسته کېږي).

نه پنځوسمه ماده: (هر کال له پاره د دخل او خرڅ د دولت یوه بودجه جوړېږي او دا بودجه په اساس و دستور العمل وي له پاره د دخلو او خرڅو د دولت ټول دخلونه او خرڅونه د دی له مخې اخسته، او په خرڅ رسول کېږي).

شپیتمه ماده: (پس له جاري کېدلو د سالانه بودجې او تمامیدلو د کال یو قطعي حساب به د دخل او خرڅ صحیح اندازه د دی تېر کال ښکاره کوي).

یوشپیتمه ماده: (لپاره د تحقیق و غور "د دې خبرې چه آیا دخلونه او خرڅونه د دولت به رښتیا سم له نظامنامې د بودجې سره شوی دی او کنه؟" یو دفتر د سنجش جوړېږي دیوان سنجش د پاره خاصه نظامنامه سته)

د پورته ذکر شوي مادو پر بنسټ د لومړي ځل لپاره په افغانستان کې مدون فرعي نظامنامې (قوانین) نافذ شوي چې له هغه جملې (تقاوي تجاریه نظامنامه، د عمومي بودیجه نظامنامه، د افغانستان دولتي صنایعو د تشویق نظامنامه، د گمرک د رسومو د اخیستلو نظامنامه، د ماضیه اجراآتو د محاسبوي تصفیه نظامنامه، نظامنامه د زراعت د للمې، د سرکاري املاکو د خرڅلاو نظامنامه)

دغه پورته ذکر شوي تقنیني اسناد له اسلامي شریعت له احکامو نه په ګټه اخیستنې او سرچینې په هغه وخت کې په اقتصادي او تجارتي برخه د افغانستان د اقتصاد د ودې لپاره وضع شوي وي.

همداراز د دې لپاره چې تجارتي معاملات او موضوعات د خصوصیاتو له وجهې له نورو موضوعاتو نه توپیر لري، په لومړي ځل شکلي قانون د تجارتي شرعیه محاکمو لپاره د (د شرعیه محاکمو نظامنامه د تجارتي معاملاتو په برخه کې) نافذه شوله ترڅو تجارتي معاملات د نزاع او دعوی په صورت کې په ښه او عادلانه ډول پرېکړه وکړي.

د ذکر وړ بولم چې په اسلامي حقوقو کې د شریعت مقاصد چې له هغو نه د عصر مطابق د اسلامي اصولو سره سم قوانین وضع کېدای شي، او افغانستان په خپل اساسي قوانینو کې او نورو تقنیني اسنادو کې له دغه اسلامي سرچینې نه استفاده کېږي ده، په دغه بنسټ اړینه بولم ترڅو د اسلامي شریعت مقاصد چې د هغو په انځور کې د اساسي قانون د انفاذ مشروعیت لیدل کېږي ذکر کړم:

- د اسلامي شریعت مقاصد:

په اسلامي شریعت کې مصلحت د شارع له موخو څخه ساتنه او حفاظت دی، د شارع موخه ټولنې او بشریت ته د کټې راجلبول او د زیان دفعه ده، چې د اصول فقې علماء د شریعت مقاصد په پنځو لاندینیو ډولونو وېشي:

1- د نفس ساتنه؛

2- د مال ساتنه؛

3- د نسب ساتنه؛

4- د عقل ساتنه؛

5- د دین ساتنه.

اسلامي شریعت په یادو مقاصدو کې د هر یو د ساتنې لپاره قواعد وضعه کړي دي، له هغو څخه تېری او یا پر هغو تېری اسلامي شریعت ورته سزاګانې تعیین کړي دي.

د انسان پر نفس تېری شریعت حرام ګڼلی او مرتکب یې قاتل دی او په سزا سره یې مجازات کوي، همدارنګه پر دین تېری شرعیت جرم ګڼلی او مرتکب یې د سزا وړ ګڼي.

پر عقل د تېری د نشه یې شیانو او موادو کارول حرام او کاروونکی یې د سزا وړ ګڼي، لکه د شرابو یا نشه یې توکو لکه هیروئینو، مورفین، چرسو کارول چې عقل له منځه وړي یا یې پوښي، د عقل د ساتنې په موخه حرام ګڼي.

اسلام هغه دين دى، چې د واده له لارې د انسانيت تداوم د نسب د ساتنې لپاره مشروع گڼي او له نامشروع لارې هغه حرام، زنا جرم او د نسبونو د خلط سبب او د عفت نفی کونکى او بد عمل گڼي، د زنا د بد عمل مرتکب د سزا وړ گڼي.

د مال ترلاسه کول د مجاز ملکیت د ترلاسه کولو د اسبابو له لارې شریعت مشروع گڼي، له نامشروع لارې د مال ترلاسه کول حرم گڼي، غلا، رشوت، له حقه پرته د عامه مالونو تصاحب، غصب، په امانت کې خیانت جرم او مرتکب یې د سزا وړ گڼي.

د پورتنی مقاصدو پر بنسټ اړین ده چې د یو اسلامي هېواد په کچه اساسي قانون وجود ولري چې په هغه قانون کې د اسلامي شریعت مقاصد په کلي او فرعي ډول ورکي خوندي شي.

دغو پنځو مقصدونو حفظ د دولت وجیبه او د وګړو (اتباعو) حق گڼل کېږي او د هغو ساتل مصلحت ده لکه د افغانستان اساسي قوانینو کې چې د وګړو حقوق په یو ځانګړي فصل کې تنظیم شوي دي لکه د ژوندانه (حیات) حق، د ازادى حق، د کار حق، د تعلیم حق، د سفر حق او ورته داسې نور حقوق.

همدا راز ضرر لري کول لدغو پنځو مقصدونو نه مصلحت ده لکه څرنګه چې د افغانستان اساسي قوانینو په دغه مورد کې په کلي ډول احکام داسې بیانوي:

لسمه ماده د ۱۳۰۲ هـ ل کال، شپږو ویشتمه ماده د ۱۳۴۳ هـ ل، ماده څلور ویشتمه د ۱۳۸۲ هـ ل کال اساسي قوانین داسې حکم کوي:

(ازادى د انسان طبعى حق گڼي او دغه گزادي محدودیت نه لري مګر د قانون پر بنسټ او همدا راز د انسان کرامت له تعرض نه مصوون گڼي).

دغه پورتنی قانوني قاعده د افغانستان په اساسي قوانینو کې د انسان د ازادى حق پر بنسټ وضع شوی ده ځکه د انسان ازادى حفظ د قانون له محدودیت سره مصلحت ده او له دغه حق نه د ضرر دفع کول مصلحت دى، دغه قاعده له نورو د اساسي قانون قواعدو سره هم د وګړو د حقوقو د تحفظ لپاره ارتباط لري لکه دا قاعده چې:

(هېڅ يو عمل جرم نه گڼل کېږي خو دهغه قانون له مخې چې د جرم تر ارتکاب دمخه نافذ شوی وي)

دغه قاعده په لسمه ماده د ۱۳۰۲ هـ ل کال د اساسي نظامنامه کې، په شپږويشتمه ماده د ۱۳۴۳ هـ ل کال اساسي قانون کې او په اوويشتمه ماده د ۱۳۸۲ هـ ل کال اساسي کې ذکر شوی ده.

۲- وضعي قوانين:

وضعي قوانين په هېوادونو او ټولنو کې اوس مهال رواج دي، دې توپير سره چې په الهي قوانينو باندې ناباوره هېوادونو کې دغه ډول قوانين د انسان په کوشش جوړ شوي دي، انسانان د خپل کمزوري درک په مرسته دغسې قوانين د پارلمانونو په واسطه وضعه کوي، له همدې مخې دغسې قوانين وضعي يعنې د بشر له خوا جوړ شوي او وضعه شوي قوانين نومېږي، که څه هم په ځينو اسلامي هېوادونو کې وضعي قوانين د انفاذ لپاره د اسلامي شريعت د احکامو په پام کې نيولو سره وضعه کېږي او وضعي قوانين د الهي احکامو (اسلامي شريعت) مخالف نه شي کېدای، لکه څرنګه چې په افغانستان کې د اساسي قانون (۳) ماده دغه اصل تصريح کوي، نو کله چې د قوانينو منبع اسلامي شريعت وي او د اسلامي شريعت له باورونو او احکامو سره مخالف قانون نه شي وضع کېدلی دا جوته کېږي چې په افغاني ټولنه کې وضعي قانون چې د انسان فکر نه جوړ شوی وي نشته ټول قوانين له اسلامي شريعت له هغو منابعو نه سرچينه اخلي چې مخکې مو د هغو ذکر وکړو او په افغانستان کې قوانين مدون نومېدلي شي چې له اسلامي بېلابېلو فقهي کتابونو را نقل او په قانون کې تدوين شوي دي.

د بحث په دې برخه کې دا لازمه بولم، ترڅو تقنيني اسناد په بېل مطلب کې معرفي کړم.


دويم مطلب: په افغانستان کې د تقنيني اسنادو ډولونه او د هغو تعريف:

تقنيني اسناد په مختلفو ډولونو وېشل کېږي، البته د خپل قوت په نظر کې نيولو سره په تقنيني اسنادو کې قانون ډېر پياوړی سند گڼل کېږي. په قوانينو کې هم اساسي قانون له ټولو غوره او پياوړی دی.

تقنيني اسناد د تقنيني اسنادو د طی مراحل د قانون د (۳) مادې د (۱) فقرې د حکم په ترڅ کې داسې معرفي شوي دي:

(تقنيني اسناد قانون، تقنيني فرمان، مقررہ، اساسنامه او په هغو کې تعديل، ايزاد، حذف، الغا، تعليق، ضميمه او د حکومت هغه مصوبه ده، چې تقنيني صبغه ولري).

د پورتنۍ مادې د حکم پر بنسټ تقنيني اسناد په لاندیني چارټ کې لومړی معرفي او ورپسې د هر يو په تفصيل لاس پورې کېږي:



لومړی: قانون:

قانون هغه ډېر مهم تقنيني سند دی، چې نور راتلونکي تقنيني اسناد ترې سرچينه اخلي. دغه تقنيني سند ته ټولې ټولنې اړتيا لري، ترڅو د هغه له مخې د يو بل پر وړاندې او يا د ټولنې پر وړاندې د خپلو اتباعو حقوق او مکلفيتونه تنظيم کړي. د افاقي حقوقو ټولې څانگې چې په لومړي څپرکي کې مو په تفصيل معرفي کړې، په تقنيني برخو کې د ټولنو لپاره مشخص

قوانين لري، د خپل بحث په دې برخه کې دا لازمه گڼو، ترڅو لاندیني موارد د قانون په برخه کې معرفي کړو:

۱ - د قانون تعریف: قانون لاتیني کلمه ده، چې اصل یې کانون دی او د عربي ژبې په ګرامر کې په قانون معرب شوی، چې په پښتو او دري ژبو کې له عربي ژبې څخه اقتباس شوی دی او د خط کش او مقیاس په معنا کارول کېږي.^{۱۷}

قانون په اصطلاح کې: د هغو کلي الزامي حقوقي قواعدو له ټولګې څخه عبارت ده، چې له اجرائي ضمانت سره غبرګه د واکمنې قوې له خوا د ټولنې د نظم د تنظیم لپاره وضعه کېږي.

۲ - په افغانستان کې د قانون سرچینې: د افغانستان د اساسي قوانینو د دغې مادې په نظر کې نیولو سره چې په افغانستان هېڅ قانون د اسلامي شریعت مخالف نه شي نافذېدای، د تقنیني اسنادو د طی مراحل قانون د خپلې (۱۶) مادې په ترڅ کې د تقنیني اسنادو سرچینې داسې تصریح کوي:

(د دغه قانون د څوارلسمې مادې مندرج کمپسونونه او انستیتیوت مکلف دي، چې د تقنیني سند د ابتدایي طرحې د تسوید کار له لاندینيو سرچینو څخه په ګټه پیل کړي:

۱. اسلامي شریعت؛

۲. اساسي قانون؛

۳. نافذ تقنیني اسناد؛

۴. د هېواد د سیاست اساسي کړنې؛

۵. نړیوال تړونونه او معاهدات چې افغانستان ورسره الحاق شوی دی؛

۶. د نورو هېوادونو مشابه تقنیني اسناد؛

۷. د ټولنې سالم عرف؛


^{۱۷} - فرهنگ معین.

۸. په پام وړ موضوع کې د علمي او څېړنيزو مراجعو د متخصصينو او څېړونکو خپاره شوي نظريات او وړاندیزونه؛

۹. نورې سرچينې^{۱۸}

پورتني موارد يو په بل پسې هر يو په افغانستان کې د مدونو قوانينو د مصدرنو او سرچينو په توګه ګڼل کېږي، د وروستيو سرچينو هر يوه له مخکينيو څخه پيروي کوي، يعنې پورتني موارد د قوت له مخې په ترتيب سره په افغانستان کې د قوانينو د تدوين مصادر او منابع ګرځېدای شي. دې توضيح سره چې اساسي قانون، نور قوانين، نړيوال تړونونه چې افغانستان ورسره الحاق شوی دی، د ټولني عرف د لومړنۍ سرچينې چې د اسلامي شريعت له احکامو څخه عبارت ده، مغاير نه شي کېدای او همدارنګه فرعي قوانين د اساسي قانون مخالف نه شي کېدای.

۳ - **قوانين او ډولونه يې:** قوانين د اصل او فرع له نظره يا د موضوع له نظره په مختلفو ډولونو وېشل کېږي، چې په لاندیني چارټ کې معرفي او وروسته هر يو توضيح او تفصيل يې وړاندې کېږي.



(۱) **اساسي قانون:**

د اساسي قانون تعريف او ځانګړتياوې مخکې ذکر شوې د هغه بحث په اضافه، اساسي قانون د ام القوانين (د قوانينو د مور) په نوم هم يادېږي، ځکه نور قوانين له هغه نه منشا او سرچينه اخلي. وړاندې مو د افغانستان د قوانينو په تاريخي سير کې په دې اړه بحث وکړ، چې اوه اساسي

^{۱۸} - د تقنيني اسنادو د طی مراحل قانون، (۱۶) ماده.

قوانین د مدونو قوانینو د پیدایښت له پیله په افغانستان کې په مختلفو دورو کې تر اوسه پورې نافذ شوي دي.

ب) فرعي قوانین:

له هغو تقنیني اسنادو څخه عبارت دي، چې له اساسي قانون څخه وروسته په مختلفو برخو کې د ارګانیکو یا عادي قوانینو په شکل له تصویب او د هېواد د زعیم له توشیح وروسته په رسمي جریده کې خپاره او نافذېږي.

فرعي قوانین وړاندې په چارټ کې ښودل شوي او په ارګانیکو او عادي قوانینو وېشل کېږي، چې هر یو عبارت دی له:

۱- ارګانیک قوانین:

له هغو تقنیني اسنادو څخه عبارت دي، چې د یو ارګان لپاره د هغه د تشکیل او صلاحیتونو په برخه کې وضعه کېږي، په داسې حال کې چې د هغه قانون اصل په اساسي قانون کې صراحت ولري.

په پورتنی عبارت کې دوو قیدونو ته اشاره شوې، چې دغه دوه قیدونه ارګانیک قوانین له نورو قوانینو څخه د یو بل په ګډون رامنځته کوي، دغه دوه قیدونه عبارت دي له (د ارګان لپاره وضعه شوي وي او اصل یې په اساسي قانون کې) موجود وي، که چېرې دغه دوه یاد قیدونو او شرطونه په قوانینو کې پیدا کړو، بیا دغه قوانین د ارګانیکو قوانینو په نوم یادېږي، لکه د قضایه قوې د تشکیل او واک قانون چې د ۱۳۸۲ هـ ل اساسي قانون (۱۱۶) مادې د یاد قانون په اړه داسې صراحت لري: قضایه قوه د افغانستان د اسلامي جمهوري دولت خپلواک رکن دی، قضایه له یوې سترې محکمې، د استیناف له محکمو او ابتدایه محکمو څخه جوړه ده، چې تشکیلات او واکونه یې د قانون له لارې تنظیمېږي.

په دې برخه کې د اساسي قانون (۱۲۳) ماده کال ۱۳۸۲ هـ ل دا تصریح کوي:

د دې اساسي قانون د حکمونو په رعایت د محکمو په تشکیل، صلاحیت او اجرائتو پورې مربوط قواعد او په قاضیانو پورې مربوطې چارې د قانون له لارې تنظیمېږي).

د يادې مادې په تصريح کې په وضاحت سره دوه شرطونه ليدل کېږي، قضايه قوه يې د ارگان په توګه معرفي کېږي او تصريح کوي، چې د دغه ارگان تشکيلات او واکونه د قانون په واسطه تنظيمېږي او دا هماغه د قضايه قوې د تشکيل او واک ارګانیک قانون دی.

له عادي قوانينو سره د ارګانیکو قوانينو د بېلېدو لامل: ارګانیک قوانين لکه څرنګه چې له خپل نومه بڼکاري، د ارګان د تشکيل او صلاحيت لپاره وضعه کېږي او د دغه ډول قوانينو د تفکيک لامل په لومړي قدم کې همدغه لامل دی، چې ياد شو، ورپسې دغسې قوانين له اساسي قانون څخه وروسته د نورو فرعي قوانينو په نسبت د خپل ځواک له مخې وړاندې دي، دې توضيح سره که چېرې د ارګانیکو قوانينو او عادي قوانينو ترمنځ تضاد رامنځته شي، نو د عادي قوانينو په نسبت ارګانیکو قوانينو ته ارجحيت ورکول کېږي.

۲- عادي قوانين:

عادي قوانين له هغه تقنيني سندونو څخه عبارت دي، چې د متني حقوقي قواعدو مختلفې برخې تنظيموي او يا د حقوقي قواعدو او معيارونو په واسطه د محاکماتي او اداري پروسو شکليات جوړوي.

د پورتنۍ محتوا له مخې عادي قوانين په متني او شکلي قوانينو وېشل کېږي، چې هر يو په لاندې ډول معرفي کېږي:

۳- متني قوانين:

له هغو تقنيني اسنادو څخه عبارت دي، چې د حقوقي متني قواعدو ټولګه يې په ځان کې ځای کېږي او د ټولنې د نظم تنظيموونکي دي.

د پورتنۍ متن پرېنست د داخلي (ملي) افاقي حقوقو ډېرو څانګو په عام ډول عمومي او خصوصي څانګو حقوقي متني قواعد په ځان کې ځای کېږي دي، د عمومي حقوقو په برخه کې لکه د جزا قانون، پر عايداتو د مالياتو قانون او د خصوصي حقوقو په برخه کې مدني قانون له خپلو څلورو برخو (کورنۍ، عيني، وجايبو او ميراث) سره په متني قوانينو کې د متني قواعدو تنظيموونکي ګڼل کېږي.

۴- شکلي قوانين:

له هغو تقنيني اسنادو څخه عبارت دي، چې د حقوقي شکلي قواعدو ټولګه يې په ځان کې ځای کېږي او د محاکماتي او اداري پروسو شکليات تنظيموي.

د پورتنی متن پربنسټ په دې برخه کې هغه قوانين داخلېږي، چې د محاکماتي يا اداري پروسو د شکلياتو بنسټ ږدي، لکه د مدني محاکماتو د اصولو قانون د مدني دعوو لپاره د مدني محاکماتو د پروسې د شکلياتو حقوقي قواعد وضعه کوي، د سوداګريزو محاکماتو د اصولو قانون د سوداګريزو دعوو لپاره د سوداګريزو محاکماتو د پروسې د شکلياتو حقوقي قواعد وضعه کوي او يا د جزايي اجراءاتو قانون د جرمونو د کشف، تحقيق او محاکمې د پروسو د شکلياتو لپاره حقوقي قواعد وضعه کوي.

په اداري برخو کې د اداري اجراءاتو قانون په مثال کې راوړلای شو، چې له عامه ادارو څخه د اشخاصو د شکايت شکليات د حقوقي قواعدو له مخې طی مراحل کوي.

د متني او شکلي قوانينو د وېش لامل: عادي قوانين په دوو ډولونو متني او شکلي ولې وېشل شوي دي، په ځواب کې ويل کېږي، چې لامل يې د دغو قوانينو ځانګړتياوې دي، متني قوانين نامتحرک او ساکن دي، يوازې فرمان صادروي، لکه د جزا کوډ (د جزا قانون) دا بيانوي، چې غلا جرم دی او مرتکب يې د متوسط حبس د مجازاتو وړ دی، يا په مدني قوانينو کې دا د مېړه وجيبه ده، ترڅو خپلې مېرمنې ته نفقه ورکړي او دغسې نور احکام په متني قوانينو کې شتون لري، چې د تطبيق تحرک نه لري، يا په بل عبارت د دې لپاره چې د نافذه قوانينو مندرج حقوقي قواعد د اجرايي ضمانت ځانګړتيا ترلاسه کړي او مؤيدات يې تطبيقي جنبه پيدا کړي، شکلي قواعد د قواعدو د تطبيق په برخه کې چې په متني قوانينو کې تسجيل شوي، د هغو مرسته کوي، دا شکلي قوانين دي، چې متني قوانين په عملي برخه کې تطبيقوي، لکه ياد مثالونه که بيان کړو، نو د جزا قانون غلا جرم ګڼي، په داسې حال کې چې د جزايي اجراءاتو قانون غل پيدا او له هغه يې تحقيق کړی، له اثبات څخه وروسته يې د خپلو قواعدو له مخې د محاکمې په خاطر محاکمې ته دعوه اقامه کړې او محکمه د شکلي حقوقي قواعدو له مخې غل محاکمه او د هغه د مجازاتو پربنسټ پرېکړه صادروي.

دویم: تقنیني فرمانونه:

تقنیني فرمانونه د هغو الزامي حقوقي قواعدو ټولګه ده، چې د افغانستان پخواني اساسي قوانینو د شورا د رخصتی پر مهال د عاجلو مسایلو لپاره حکومت ته دا واک ورکړي وه ترڅو په دغه حالت کې تقنیني فرمانونه صادر کړي چې د قانون حیثیت لری.

درېیم: مقرري:

مقرره د تقنیني اسنادو له ډلې څخه د قوانینو فرع ګڼل کېږي، چې د تقنیني اسنادو د طی مراحل په قانون کې داسې تعریف شوي ده:

د مقرري تعریف: د هغو الزامي حقوقي قواعدو ټولګه ده، چې د هېواد د سیاست د بنسټیزو کړنو د تطبیق، د قانون د احکامو د غوره تطبیق او د وزارتونو او دولتي ادارو د دندو د تنظیم په موخه د حکومت له خوا وضعه شوي وي.^{۱۹}

مقرري له هغو حقوقي قواعدو څخه جوړې دي، چې په اداري، مالي، قضایي او نورو برخو کې د الزامي ځانګړتیا په خاطر وضعه کېږي، د مقرري اساس قانون ورکوي، یعنې د قانون فرع ده، کوم احکام چې په قانون کې په مجمل او کلي شکل وضعه شوي وي، نو د تطبیق لپاره د قانون د حکم د مسایلو او تفصیلي طریقې د وضعې په خاطر مقرري وضعه کېږي.

مقرره چې د خپلې برخې د قانون فرعه ده، داسې تنظیمېږي، چې د قانون د کلي حکم د تطبیق په خاطر پوره فروع او توضیحات برابرېږي، لکه د ملکي خدمتونو د کارکوونکو قانون د خپلې (۱۳) مادې د (۵) جزیه ترڅ کې تصریح کوي: له همکارانو او مراجعینو سره دې نېک چلند وشي. دا چې د قانون دغه کلي حکم څرنګه تطبیق شي، نو هغې مقرري ته اړتیا لیدل کېږي، چې په دې اړه تفصیلي احکام توضیح کوي، په همدې خاطر د ملکي خدمتونو د کارکوونکو د سلوک د طریقې مقرره وضعه شوې ده، چې په دغې مقرره کې د کارکوونکو د سلوکي (اخلاقو) تفصیلي احکام توضیح او بحث پرې شوی دی.

^{۱۹} - د تقنیني اسنادو د طی مراحل قانون، (۳) ماده (۵) فقره.

يا د ديپلوماتيکو کارکوونکو د ټاکلو او گومارلو په اړه چې يوه برخه يې د افغانستان په سياسي نماينده کيو کې له پولو بهر د هېواد د سياست د اساسي کريزور انځارونکې ده، د ملکي خدمتونو د کارکوونکو د قانون د روح پرېنست د ملکي خدمتونو د کارکوونکو د قانون د احکامو تر شرايطو او د ديپلوماتيکو کارکوونکو د ټاکلو په تړاو تر څانگرو شرايطو لاندې د ديپلوماتيکو کارکوونکو مقررې وضعه شوې ده.

څلورم: اساسنامې:

اساسنامه هغه تقنيني سند دی، چې په عامه سکتور او ادارو کې وضعه کېږي، د عامه سکتور د ټکي يادول په دې موخه دي، کومې اساسنامې چې په خصوصي سکتور کې وضعه کېږي، لکه خصوصي نادولتي سوداگريزو شرکتونو، ټولنيزو سازمانونو او سياسي سازمانونو کې، هغه اساسنامې زموږ د بحث موضوع نه جوړوي، يوازې هغه اساسنامې د تقنيني اسنادو په لېست کې درج دي، چې د عامه سکتور لپاره وضعه کېږي، لکه د برېښنا شرکت اساسنامه، د حسابدارۍ د چارو د انستيتيوت اساسنامه.

پر همدې بنسټ د تقنيني اسنادو د طی مراحل قانون اساسنامه داسې تعريفوي:

د اساسنامې تعريف: د هغو الزامي حقوقي قواعدو ټولگه ده، چې د علمي، څېړنيزو بنسټونو، وزارتونو، دولتي ادارو، دولتي او مختلطو تصديو او شرکتونو د تشکيل، دندو او واکونو د اړوندو چارو د تنظيم په موخه د حکومت له خوا وضعه شوې وي.

د پورتنې تعريف پر بنسټ اساسنامه د مقررې په رديف کې ځای لري، اساسنامې د مقررې په څېر حکومت (کابینه) تصويبوي او د ولسمشر له خوا توشيح بيا په رسمي جريده کې له خپرېدو وروسته نافذېږي.


پنځم: د کابينې مصوبې چې تقنيني جنبه ولري:

ځينې وخت د دولت کابینه چې له وزيرانو څخه جوړه شوې ده، داسې تصميمونه نيسي، چې تقنيني حيثيت لري، د درجه بندۍ له نظره دغه ډول تقنيني سند د مقررې په څېر دی،

تصمیمونه په متفرق شکل د تقنیني اسنادو په څېر د کابینې په مصوباتو کې درج شوي او د ولسمشر له لاسلیک څخه وروسته د خپلو موضوعاتو په اړه د تقنیني سند حیثیت ترلاسه کوي.

۵- د تقنیني اسنادو طی مراحل

قوانین په ټولنو کې په خپل سر نه رامنځته کېږي؛ بلکې یو لړ پړاوونه تر خپل انفاذ پورې طی کوي، دا چې قانون د ټولنې د نظم لپاره یو معتبر تقنیني سند ګڼل کېږي، نو کوم پړاوونه چې طی کوي، د افغانستان د حقوقي سیستم له نظره د تقنیني اسنادو د طی مراحل د قانون د (۳) مادې د (۱۴) فقرې د حکم په ترڅ کې داسې معرفي کېږي: طی مراحل تسوید، تدقیق، تائید، تصویب، توشیح او په رسمي جریده کې د تقنیني سند نشر دی. چې په لاندیني چارټ کې په واضح شکل معرفي کېږي:



تسوید: په لغت کې د مخکې لیکلو (پیش نویس) په معنا کارول کېږي.

او په اصطلاح کې د تقنیني سند د طرحې له لیکلو څخه عبارت دی.^{۲۰}

تدقیق: په لغت کې د ارزولو په معنا کارول کېږي.

^{۲۰} - د تقنیني اسنادو د طی مراحل قانون، (۳) ماده (۱۵) فقره.

او په اصطلاح کې: د شکل او محتوا له نظره د تقنیني سند د ابتدایي طرحې د اصطلاحاتو، کلمو، عبارتونو، جملو او احکامو له ارزونې او د اسلامي شریعت له احکامو سره د هغه له نه مخالفت او د افغانستان له اساسي قانون، نورو نافذو قوانینو، نړیوالو تړونونو او معاهدو او د ټولني سالم عرف سره د هغه له سمون څخه له ډاډه کېدو عبارت دی.^{۲۱}

تائید: په لغت کې د سم گڼلو په معنا کارول کېږي.

او په اصطلاح کې: له هغه تصمیم څخه عبارت دی، چې د احوالو له مخې د تقنیني سند د راتلونکي طی مراحل د لزوم په اړه د قوانینو د کمېټې یا حکومت له خوا نیول کېږي.^{۲۲}

تصویب: په لغت کې د تائیدولو او منلو په معنا کارول کېږي.

او په اصطلاح کې: له هغه تصمیم څخه عبارت دی، چې د باصلاحیته مرجع له خوا د تقنیني سند د طرحې د تائید یا رد په اړه نیول کېږي.^{۲۳}

د اساسي قانون او نورو قوانین ترمنځ په دغه مرحله کې توپیر شته پخواني ډېری اساسي قوانین په افغانستان کې د لویه جرگې له خوا تصویبېږي او نور فرعي قوانین د شورا له خوا تصویبېږي.

توشیح: په لغت کې د منلو وړ گرځېدو، لاسلیکولو په معنا کارول کېږي.

او په اصطلاح کې: د فرمان په ذریعه د ولسمشر له سم گڼلو (لاسلېک) څخه عبارت دی، چې د قانون د انفاذ په موخه تقنیني فرمان او تعدیل، ایزاد، حذف، الغا، تعلیق او ضمیمه په کې صادر شوي وي.^{۲۴}

نشر: په لغت کې د خپرولو، تیتولو، اشاعه کولو او چاپولو په معنا کارول کېږي.

او په اصطلاح کې: په رسمي جریده کې د خلکو د خبرتیا په خاطر د تقنیني سند له چاپ او د هغه له خپرولو څخه عبارت دی.

۲۱ - د تقنیني اسنادو د طی مراحل قانون (۳) ماده (۱۶) فقره.

۲۲ - پورتنی مرجع، (۳) ماده (۱۷) فقره.

۲۳ - پورتنی (۳) ماده (۱۸) فقره.

۲۴ - پورتنی مرجع، (۳) ماده (۱۹) فقره.

د تقنيني سند په خپرولو کې موخه د دغې قاعدې (د قانون له احكامو څخه ناخبري عذر نه گڼل کېږي) تطبيق دى، دولت مكلف دى، چې په لومړي قدم کې هغه قوانين چې وضعه كوي يې، په رسمي جريده کې خپاره كړي او د رسنيو له لارې يې نورو ته ورسوي، ترڅو ياده قاعده د عذر په توگه ونه گڼل شي.

انفاذ: په لغت کې د فرمان او لارښوونې د اجرا کولو په معنا کارول کېږي.

او په اصطلاح کې د تقنيني سند د احكامو له لازم الاجرا کېدو څخه عبارت دى.

مهلت: په لغت کې د وخت ورکولو او ځنډولو په معنا کارول کېږي.

او په اصطلاح کې: د تقنيني سند د تطبيق په خاطر د هغه د انفاذ لپاره د ټاکلي وخت له مهلت ورکولو څخه عبارت دى.

دغه پړاو په ټولو تقنيني اسنادو کې شرط نه گڼل کېږي، په ځينو جزايي قوانينو کې رعايت کېږي، دليل يې دا دى، چې خلك په جرمي كړنو کې د قانون له خطاب څخه لومړى خبر شي، لكه څرنګه چې د جزا كوډ او د جزايي اجرائتو قانون له دغې قاعدې څخه پيروي كړې ده.

درېم مبحث

د افغانستان د اساسي قوانينو د ځينو مادو تاصيل په اسلامي شريعت كې

دغه بحث له دې كبله ذكروم چې دا ثابته شي د افغانستان ډېری اساسي قوانين لكه ۱۳۰۲ كال اساسي نظامنامه چې د افغانستان د اساسي حقوقو بنسټې ايښې ده او د افغانستان د ۱۳۴۳ كال اساسي قانون چې د معاصر اساسي حقوقو تجدد يې په افغانستان كې رامنځته كړلو او د ۱۳۸۲ كال اساسي قانون چې په استثنا د شاه د فصل ډېری احكامي له ۱۳۴۳ كال اساسي قانون نه په متابعت ذكر شوی وه په دغو دريو اساسي قوانينو كې د هغو ځيني مادې د اسلامي شريعت له احكامو سره په دغه بحث كې تاصيلوم.

البته د يادوني وړ بولم چې ځيني مادې د قوانينو په افغانستان كې نېغه په نېغه (په مستقيم ډول) له قران او سنت نه تاصيل شوي او ځيني مادې د فقهي قواعد پر بنسټ د مجتهدينو د استنباط پر بنسټ په قوانينو كې تصريح شوي دي.

لومړی بايد ياده كړم چې د تاصيل هدف په مدونو قوانينو كې څه ده؟ د دغه سوال ځواب داد ده چې تاصيل مفهوم او هدف د قانونی مادی اصل د اسلامي شريعت په سرچينو كې پيدا كول او ذكرول دی، په دغه بنسټ لاندې ځيني د اساسي قانون احكام د اسلامي شريعت له احكامو سره په تاصيل ذكروم:

لومړی مطلب: د مدونو قوانينو سرچينی تاصيل:

څلور شپيتمه ماده اساسي قانون كال ۱۳۴۳ هـ ل او درېيمه ماده اساسی قانون كال ۱۳۸۲ هـ ل د مدونو قوانينو سرچينه په افغانستان كې داسې تصريح كوي:

(په افغانستان كې هېڅ قانون نه شي كولاى چې د اسلام د سپيڅلي دين د معتقداتو او احكامو مخالف وي)

دغه پورتنې مادې د اسلامي شرعیت له لومړنې سرچینه تاصیل شوی ده الله تبارک و تعالی فرمایي:

((إِنَّ الْحُكْمَ إِيَّائِنَا لِلَّهِ))^{۲۶} یوازینی حکم فرمایي د الله ده.

همدا راز په افغانستان کې د تقنین مدون کېدو نه مخکې فقهي معتبرې فتاواوې د حکومتوالۍ په برخه کې د گټې اخیستنې وړوي، له څرنګه چې د تاریخ په پاڼو د احمد شاه بابا په وخت کې ذکر شوی ده چې په هغه زمانه کې یو معتبر د حنفي فقهي فتاوا د فتاواي احمد شاهي (در مکنون) تر عنوان لاندې تدوین شوی وه، چې وروسته له مدون کېدو د تقنین نه په ۱۳۰۲ هـ ل کال کې د مدونو قوانین لړۍ شروع شوه چې قوانین د حنفي فقهي له معتبرو فتاواو نه په تقنیني اسنادو کې ترتیب او تنظیم شوي، چې کولای شود تمسك القضاة امانیه او نور پنځوس نظامنامو یادونه وکړو چې په بېلابېلو برخو کې نافذې شولې، تر ۱۳۵۵ هـ ل کاله پورې د افغانستان مدون تقنین له یوو فقهي مکتب (حنفي فقه) نه پیروي کوله خو وروسته له دغه کال نه د افغانستان تقنیني اسنادو له نورو فقهي مکتبونو نه هم په گټې اخیستنې سره قوانین تنظیم کړل چې د افغانستان مدنی قانوني یوه بېلګه بلل کېږي.

په لنډه توګه باید ذکر شي چې د افغانستان حقوقي سېستم د اسلام سپېڅلي دین حقوقي سېستم ده له همدې کبله د اسلامي دین د معتقداتو او احکامو مخالف قوانین د افغانستان په اساسي قوانینو کې مردود بلل شوي دي.

د دوه ذکر شوي اساسي قوانینو پورتنی حکم د صراحت پر بنسټ اصل او کلي قاعده ګڼل کېږي ځکه هېڅ ماده د اساسي قانون او فرعي قوانینو د دغه اصل مخالفت نه شي کولای. همدا راز د قوانینو د تفسیر په قواعدو کې د اصول فقه د قواعدو پر بنسټ چې پر معنا د لفظ دلالت دی د واضح دلالت قسم چې د ظاهر، نص، مفسر او په محکم سره بېلېږي. په پورتنیو اقسامو کې د اساسي قانون درېیمه ماده د محکم نوع د قانونی تفسیر په قواعدو کې په لاندې ډول ګڼل کېږي:

محکم: له هغه لفظ څخه عبارت دی، چې صیغه یې د هغه پر معنا واضح دلالت کوي، چې د تاویل، تخصیص او د معنا د نسخې احتمال په کې نه شته.^{۲۷} د محکم د تعریف پر بنسټ د اساسي قوانینو دغه ماده چې:

۲۶ - سوره یوسف/ ۴۰ آیت.
۲۷ - اصول سرخسي، ج۱، ۱۶۵ مخ.

(په افغانستان کې هېڅ قانون نه شي کولای چې د اسلام د سپېڅلي دين د معتقداتو او احکامو مخالف وي).

د قانون دغه حکم محکم دی، ځکه نه د تاویل احتمال لري او نه هم د تخصیص او نسخې احتمال په کې شته. نو هر هغه قانون چې د اسلامي معتقداتو مخالف وضعه شي، که څه هم د هغه لپاره قانون جوړونکی د قانون په متن کې د مشروعیت تاویل ورکړي، چې په دې دلیل فلانی قانون د اوسني عصر اړتیا ده، یا په بل عبارت د قانون د مدون قانون اړتیا ده نو دغه د اساسي قانون ماده د متن د تاویل په خاطر نړیوالو مراودو ته توضیح شي، چې دا ایجابوي، ترڅو د شریعت خلاف دغسې قانون وضعه شي، یا دغسې نور تاویلات جایز نه دي او په دې برخه کې ناسم تفسیر ممنوع دی، ځکه د اساسي قانون دغه ماده د محکم اصل په توګه قاعده وضعه کړې ده، چې دغه قاعده په هېڅ صورت د تاویل، تخصیص او نسخې احتمال نه لري، که چېرې د هغه مخالف هر قانون وضعه شي، مردود او د لغوې وړ ګڼل کېږي.

د قانون په تفسیر کې د ظاهر، نص، مفسر او محکم که چېرې د قانون په متن کې د دغو واضح الدلالة ډولونو ترمنځ تکرار منځته شي، د قانون د متن د تفسیر په اصولو کې یو پر بل ارجحیت لري، په دې توضیح سره چې هرکله د قانون په متن کې ظاهر او نص په خپل منځ کې په تکرر کې واقع شي، د قانون د نص (متن) د قانون د ظاهر متن په نسبت ارجحیت او قوت لري، ځکه د قانون د نص د متن دلالت د قانون د ظاهر د متن په نسبت ډېر واضح دی او هرکله چې د قانون د نص متن او د قانون د مفسر متن له یو بل سره په تکرر کې راشي، د قانون د مفسر متن د قانون د نص پر متن ارجحیت او قوت لري او محکم په دغو ټولو باندې ارجحیت او قوت لري، دې توضیح سره دا چې د اساسي قانون دغه ماده چې هېڅ قانون مخالف د اسلامي شریعت او معتقداتو په افغانستان کې نه شي وضع کېدای. محکم دی نو که د قانون د ظاهر، نص او مفسر متون که چېرې د اساسي قانون له دغې مادې له متن سره په تکرر کې راشي، مردود او متروک دی، د لفظ د دلالت په تفسیر کې د اساسي قانون دغې مادې ته د نورو ټولو تقنیني اسنادو په نسبت ارجحیت ورکول کېږي.

د پورتنیو توضیحاتو پر بنسټ د افغانستان د اساسي قوانینو دا حکم چې: په افغانستان کې هېڅ قانون نه شي کولای چې د اسلام د سپېڅلي دين د معتقداتو او احکامو مخالف وي دغه

حکم په مستقیم ډول د الله له حکم نه ((**إِن الْحُكْمُ لِلَّهِ**))^{۲۸} یوازینی حکم فرمایي د الله ده. تاصیل شوی ده او همدا راز د قوانینو په حکمونو کې د اصول فقه د قواعدو پر بنسټ محکم ده هر هغه حکم مخالف د دغه حکم مردود ده.

دوم مطلب: د اتباعو د اساسي حقوقو تاصیل:

د وګړو (اتباعو) اساسي حقوق د معاصر اساسي قوانینو یو خصوصیت ده چې مخکې د هغه ذکر وشو، د افغانستان ټولو اساسي قوانینو په دغه برخه کې په ځانګړیو مادو او فصلونو کې احکام تنظیم او تصریح کړي دي چې دغه حقوق له اسلامي شریعت نه په ګټې اخیستنې او سرچینې سره د افغانستان په اساسي قوانینو کې را منعکس شوي دي چې په دغه برخه کې ځینې مادې د دريو اساسي قوانینو لکه د ۱۳۰۲ - ۱۳۴۳ - ۱۳۸۲ هـ ل کالونو به له اسلامي شریعت سره د دغه بحث په ادا کې سره مقارنه او تاصیل کړم:

۱- د افغانستان د وګړو د برابرۍ (مساواتو) حقوقو تاصیل:

د افغانستان وګړي د افغانستان په اساسي قوانینو کې پرته له جنس، ټبر، دین او مذهب نه د قانون په مقابل کې د مساوي حقوقو درلودونکي بلل شوي دي چې د اساسي قوانینو مادو ته په دغه برخه کې په لاندې ډول اشاره کوم:

اتممه ماده، اساسي نظامنامه کال ۱۳۰۲ هـ ل:

(ټول تابعان د افغانستان په مخ د غرا شریعت او نظامنو د دولت او په وظیفو د وطن کېنې، یو رنګ دي).

پنځه ویشتمه ماده اساسي قانون کال ۱۳۴۳ هـ ل:

(د افغانستان ټول خلک بی له هیڅ قسم تبعیض او امتیاز د قانون په وړاندې یو شان حقونه او وظیفی لري).

دوه ویشتمه ماده، اساسي قانون کال ۱۳۸۲ هـ ل:

(د افغانستان د اتباعو ترمنځ هر راز تبعیض او امتیاز منع دی، د افغانستان اتباع بشخې او نارینه د قانون په وړاندې مساوي حقوق او وګايب لري).

پورتني ذکر شوي د اساسي قوانینو مادې د اسلامي شریعت له لومړیو منابعو نه تاصیل او اخیستل شوي دي.

^{۲۸} - سوره یوسف/ ۴۰ آیت.

الله تبارك تعالى په دغه مورد كې فرمايي:

(يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ)^{٢٩}

اې خلکو مونږ تاسو له يو نارينه او ښځينه پيدا کړي ياست، او تاسو مو ملت ملت، قبيله قبيله گرځولی ياست تر څو يو بل وپيژني، ستاسو په منځ کې مکرم او ارجمند ستاسو پرهېزکاره کس ده، بې له ترديدې چې الله ډېر پوه او باخبره ده.

په پورتنۍ آيت کې الله تبارك و تعالى د تساوي اصل بيان کړي او فضيلت د يوې قبيلې پر بلې منتفی کړې ده چې د (لتعارفوا) په قيد سره د هر شعبي او قبيلې علت بيان کړي چې دغه تفریق د معرفت لپاره ده نه د برتري لپاره ولې په اسلام کې برتر په تقوا سره ده.

همداراز د دغه آيات مطابق د الله رسول ﷺ نه حديث هم روايت شوی ده چې هغه مبارک فرمايي:

(أَلَا لَأَفْضَلُ لِعَرَبِيٍّ عَلَىٰ أَعْجَمِيٍّ وَلَا لِعَجَمِيٍّ عَلَىٰ عَرَبِيٍّ وَلَا لِأَحْمَرَ عَلَىٰ أَسْوَدَ عَلَىٰ أَحْمَرَ إِلَّا بِالتَّقْوَىٰ)^{٣٠} پوه شئ چې فضيلت د عربي په عجمي او نه د عجمي په عربي او نه د سره په تور او نه د تور په سره شته مگر په تقوا سره.

له پورته شرعي نصوصو په ښکاره او واضح ډول استنباط کېږي چې اسلام د وگړو د حقوقو په اړه تفاضل او برتري د امتياز په ډول نه مني چې د افغانستان د اساسي قوانينو ذکر شوې مادې هم له همدغه شرعي اصولو نه پيروي سره دغه احکام بيان کړي دي.

٢- د افغانستان د وگړو د ازادۍ او کرامت حق تاصيل:

د افغانستان اساسي قوانينو د ازادۍ حق ته په کتو سره هغه د انسان تبعي حق بلل دي چې په لاندې ډول يې ذکر په اساسي قوانينو کې شوی ده:

لسمه ماده، اساسي نظامنامه کال ١٣٠٢ هـ ل:

(خپل واکي او ازادۍ د هر سړي له هر قسمه خلل او مداخلې ځينې ساتل شوی ده، هېڅ څوک بې له حکمه د شرعي او قانوني نظامو څخه نه توقيف کېږي او نه جزا ورکوله کېږي،

^{٢٩} - الحجرات سورت، ١٣ آيت.

^{٣٠} - رواه احمد في مسنده

افغانستان کې اصول د بندې گرت بلکل موقوف او منع دی، هی پخ نارینه او بنځینه په قسم د بندې گرت بل څوک خدمتگار او نوکرساتلی نه شي).

شپرویشتمه ماده، اساسی قانون کال ۱۳۴۳ هـ ل:

(ازادی د انسان خدای ورکړی حق دی، دا حق بیې د نورو له ازادی او عمومي بېپګرڼه په قانون بنودلي دي نورې پولې نه لري، د انسان ازادي او کرامت د بلوسې نه په امن دی او بی پلتون نه قبلوي...)

څلور ویشتمه ماده، اساسی قانون کال ۱۳۸۲ هـ ل:

(یزادي د انسان طبعی حق دی، دا حق د نورو له ازادی او له عامه مصالحو پرته چې د قانون له لارې تنظیمیږي حدود نه لري، د انسان ازادي او کرامت له تیري خوندي دی).

پورته ذکر شوي مادې د افغانستان د اساسی قوانینو د وګړو په دوو حقونو ولاړه دي:

(۱) **د آزادی حق:** دغه حق یو طبعی حق ګنل شوی ده، ولې چې انسان په فطري لحاظ ازادي خوښه وي او دغه حق د انسان عندي حق دی.

په اسلامي شریعت کې د آزادی حق په بېلابېلو برخو کې د انسان لپاره ورکول شوي ده، اما دغه حق مطلق نه ده بلکه محدود ده لکه څنګه چې قانون دغه حق په محدودیت د قانون وګړو ته ورکړی، که چېرې د آزادی حق مطلق وي په ټولنه کې بې بندباري راځی او د ټولني نظم ته صدمه وهل کېږي.

په قران کې ډېر احکام د آزادی په اړه په بېلابېلو مواردو کې ذکر شوي دي چې د اساسی قانون پورتي مواد ورنه تاصیلیري له هغه جملې نه یو څو د کتاب الله احکامو ته اشاره کوږ:

((يَا أَيُّهَا النَّاسُ كُلُوا مِمَّا فِي الْأَرْضِ حَلَالًا طَيِّبًا وَلَا تَتَّبِعُوا خُطُوَاتِ الشَّيْطَانِ ۚ إِنَّهُ لَكُمْ عَدُوٌّ مُّبِينٌ))^{۳۱}

^{۳۱} - بقره سورت، ۱۶۸ آیت.

ای خلکو هغه څه چې په ځمکه کې حلال او پاک دي وخورئ او د شیطان نه پیروي مه کوئ هغه ستاسو روښانه دینمن ده.

پورته آیت د خوړو په اړه انسان د حلالو او پاکو خوړه په لپاره ازاد ګرځولي دي خو له هغه خوړلو نه یې منع کړي چې حرام او ناپاکه دي او د شیطان له پیروي نه یې هم انسان منع کړی ولې چې شیطان انسان په بدو کارونو مصروفوي.

((لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ))

د دین په قبولو کې اکراه نشته ولې چې درسته لار له منحرفې لارې روښانه شوي دهیکه څوک په طاغوت کافر وي او په خدای ایمان راوړي، هغه به په یو محکم دستګیر چنګ وهلی وي چې د هغه شکی بدل به نه وي، الله چې ده اوری بدونکی او پوه دی.

پورتنی آیت حکم دا دی چې د غیر مسلمان لپاره اکراه په دین کې نشته خوښه یې چې هر دین خوښوي خو الله ورته د حق (اسلام) او غیر حق (کفر) حقانیت روښانه کړی ده نو ځکه دی مخیردی چې د حق (اسلام) لار انتخابوي او که د غیر حق (کفر) لار انتخابوي.

د عقیدې ازادې د انسان لپاره مخیره ده، البته د غیر مسلمان لپاره نه د مسلمان لپار ولې چې د مسلمان لپاره دا ازادې نشته چې غیر له اسلام نه بل دین ته واوړي.

د ازادۍ حق دی پر وسېع دی د ژوندانه په بېلابېلو اړخونو اسلام خپل احکام په نصوصو سره بیان کړي دي که هغه د شخصیه احوال په برخه کې وي لکه څنګه چې الله تبارک و تعالی فرمایي:

((فَانكِحُوا مَا طَابَ لَكُمْ مِنَ النِّسَاءِ مَثْنَىٰ وَثُلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً)) ۳۲

ستاسو لپاره بڼه ده چې په نکاح کې نورې بڼې دوه او درې او څلور، که چېرې ډاریدئ چې عدالت نه شی کولای بیا نویوه بڼه په نکاح کې.

۳۲ - النساء سورت، ۳ آیت.

د پورته آیت حکم دا دی چې د عدالت په صورت کې مسلمان تر څلورو بشخو اختیار لري، په یو وخت کې له څلورو اضافه ورته اجازه نشته د مسلمان ازادې تر څلورو بشخو ده چې په نکاح یې کړي او همدا راز د نه عدالت په صورت کې او حتی د نه عدالت د ډار او خوف په صورت کې چې عدالت به ونه شي کولای نو مسلمان ته له یوې بشخې اضافه په نکاح جایزه نه ده.

په نکاح کې مسلمان نارینه او مسلمانېه بنځه په داسې حال کې چې شرعي موانع موجود نه وي مخیر او آزاد دي.

همداراز د ازادۍ حق د عمر رضی الله عنه له یوو اثر سره هم ثابت شوی ده، دغه اثر له عمر رضی الله عنه نه داسې رانقل شوی چې:

((عمرو بن العاص رضی الله عنه په مصر کې والي و، یو مصري قبضي یې وهلی و او دا خبر عمر رضی الله عنه چې د مسلمانانو خلیفه و ورسېد، عمر رضی الله عنه په عمرو بن العاص باندې د وهلو د قصاص حکم وکړ او یو مشهوره خبره یې ورته وکړله: له کله مو خلك غلامان کړي په داسې حال کې چې میندو یې ازاد زېږولي دي))

د ذکر شوي مادو تاصيل د عمر رضی الله عنه له پورته وینا هم استنباط کېدای شي.

(ب) د کرامت حق: انسان اشرف مخلوقات، الله خلق کړی او د هغه لپاره یې ټول کاینات د هغه په تسخیر کې راوستي دي د انسان په کرامت هر قسم تجاوز منع دي او د هغه کرامت په اسلام کې محترم شمېرل شوی ده.

الله تبارک تعالی د انسان د کرامت په اړه فرمایي: ((وَلَقَدْ كَرَّمْنَا بَنِي آدَمَ))^{۳۳} مونږ د آدم اولاد ته کرامت او لوړوالی ورکړی.

د اساسي قوانینو د انسان د کرامت حکم له پورته ذکر شوی آیت نه تاصيل شوی ده.

۳- د استوګنځي د محرمیت حق تاصيل:

د استوګنځي ځای او کورونه د افغانستان په ټولو اساسي قوانینو کې محرم او هر قسم تعرض نه مصوون کڼل شوي دي، حتی دولت ته اجازه نشته د جرم په حالت کې پرته د استوګن له

^{۳۳} - اسراء سورت، ۷۰ آیت.

اجازې او يا واكداره محكمې د چا كور ته او استوگنځي ته دننه او يا هغه تفتيش كړي، د افغانستان اساسي قوانين داسې تصريح كوي:

شلمه ماده، اساسي نظامنامه كال ۱۳۰۲ هـ ل:

(كور او ځای د استوگنې، د ټولو رعيتو د افغانستان، له هر رازه لاس وهلو څخه سوکه ساتل دی، هېڅوک د پادشاه يا بل بې حکمه د نظامنامو د هېچا په کور بې اذنه د خاوند د کور نه سې ننوتای)

اته وېشمه ماده، اساسي قانون كال ۱۳۴۳ هـ ل:

(د هر چا ټاټوبی د بلوسې نه په امن دی، هېڅوک حتی دولت هم د اوسېدونکي د اجازې يا د يوې واکمنې محکمې له حکمه پرته او بې د هغو حالاتو اولارو چارو نه چې په قانون کې څرگند ښودل شوي دي د چا ټاټوبي ته ننوتلی او هغه لتولی نه شي، د څرگند جرم په وخت کې مسؤل مامور يو چا ټاټوبی ته د هغه يا د محکمې له مخکينۍ اجازې څخه په خپل مسؤليت ننوتی شي او هغه لتولی شي خودغه مامور په دې مکلف دې چې د ورنندوتلو يا لتولو نه په پس د قانون د خوا په ښودلی موده کې دننه د محکمې فيصله لاس ته راوړي)

اته دیرشمه ماده، اساسي قانون كال ۱۳۸۲ هـ ل:

(د شخص استوگنځی له تيري څخه خوندي دی، هېڅوک د دولت په كډون نه شي كولاى د استوگن له اجازې يا د واکمنې محکمې له قراره پرته او بې له هغو حالاتو اولارو چې په قانون کې ښوول شوي د چا كور ته ورننوزي ياي وپلتي، د څرگند جرم په مورد کې مسؤل مامور كولاى شي د محکمې له مخکينۍ اجازې پرته د شخص كورته ورننوځي يا هغه وپلتي، نوموړی مامور مکلف دی كورته له ننوتو يا پلټنې وروسته، په هغه موده کې چې قانون يې ټاکي د محکمې قرار تر لاسه كړي)

يادې پورتنۍ مادې د الله تبارك او تعالی د وينا د شرعي اصل پر بنسټ ولاړ دی، الله تعالی فرمايي:

(يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا وَتُسَلِّمُوا عَلَى أَهْلِهَا ذَلِكَ خَيْرٌ
لَكُمْ لَعَلَّكُمْ تَذَكَّرُونَ)^{٣٤}

اې هغو كسانو چې ايمان مو راوړی، له خپلو كورونو څخه پرته د نورو كورونو ته مه ورننوځئ، تر هغو څو اجازه واخلي او د هغه كور په وگړو سلام وكړئ، دا ستاسو لپاره غوره ده، شايد يادوونكي شئ.

پورتنی مبارك ایت د شخص كور له تېري څخه مصون كني، اساسي قانون د اسلامي شريعت د حكم په پيروي هېچا ان دولت ته د دې حق نه دی وركړی، تر څو د شخص كور تفتيش يا تلاشي كړيږ.

همداراز په دغه اړه له عمر رضي الله عنه نه يو اثر داسې روايت شوی ده:

((د ثور الكندي رضي الله عنه څخه روايت دی چې عمر بن الخطاب رضي الله عنه په مدينه منوره كې د شپې گرځېدو چې په يوه كور كې يې د يوه سړي غږ واورېد، چې سندرې وايي نو عمر رضي الله عنه د ديوال له لارې كورته وردننه شو، او له هغه سړي سره يې يوه بڼځه وليده او شراب هم ورسره و عمر رضي الله عنه ورته وويل: اې د خدای دېمنه، ايا تا دا فكر كړی و چې خدای به ستا ستر وكړي، په داسې حال كې چې ته د هغه نافرمانی كوي؟

هغه سړي ورته وويل اې اميرالمومنينه په ما بېرې مه كوه كه ما يو ځل د خدای نافرمانی كړې ده نو تا درې واړې د الله نافرمانی كړي ده:

الله تبارك او تعالی فرمايي: ((وَلَا تَجَسَّسُوا)) تجسس مه كوي او تا تجسس وكړلو.

الله تبارك او تعالی فرمايي: ((وَلَيْسَ الْبِرَّ بِأَنْ تَأْتُوا الْبُيُوتَ مِنْ ظُهُورِهَا)) بڼه كار نه ده چې تاسو د خلكو كور ته د شا له خوا داخل شئ، په داسې حال كې چې ته زما كورته د شا له خوا پرته زما له اجازې داخل شوی يې.

الله تبارك او تعالی فرمايي: (يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْنِسُوا وَ
تُسَلِّمُوا عَلَى أَهْلِهَا ذَلِكَ خَيْرٌ لَكُمْ لَعَلَّكُمْ تَذَكَّرُونَ)^{٣٥}

^{٣٤} - سورت النور، ٢٧ آيت.

ای هغو کسانو چې ایمان مو راوړی ، له خپلو کورونو څخه پرته د نورو کورونو ته مه ورننوځئ، تر هغو څو اجازه واخلي او د هغه کور په وگړو سلام وکړئ، دا ستاسو لپاره غوره ده، شاید یادوونکي شی.

عمر رضي الله عنه ورته وفرمايل: ايا ستا لپاره کومه گټه شته که زه تانه بښنه وغواړم، که ته ماته بښنه وکړې، هغه سړي ورته وويل هو په الله قسم يا امير المومنينه که چېرې ته ماته بښنه وکړې زه به هېڅکله نور داسې کار ونه کړم، د هغه بښنه يې وکړه او له کورنه يې ووت. (۳۶)

۴- د زدکړو (تعليم) حق تاصيل:

زده کړې او تعليم د افغانستان اساسي قوانينو کې د افغان وگړو نارينه وي او که ښځينه يو اساسي حق گڼل شوی ده د افغانستان په لومړني اساسي قانون کې بيا تر وروستي اساسي قانون پورېدغه حق بې له محدوديته رسميت درلود چې لاندې هغه مادو ته اشاره کېږي:

څورلسمه ماده، اساسي نظامنامه کال ۱۳۰۲ هـ ل:

(کار د تدريس او سبق ورکول، بالکل ازاد او خلاص دي، چې سم له نصابه سره د عمومي معارف هريو له تابعانو د افغانستان څخه په قسم د عمومي او خصوصي، درس ويلي شي، مگر بېگانه خلق، په داخل د افغانستان کې په خلاصول د مکتبو سره اجازه نه لري، غير له هغو ځينو چې لپاره د تعليم نوکران شوي وي)

څلور دېرشمه ماده، اساسي قانون کال ۱۳۴۳ هـ ل:

(تعليم د افغانستان د ټولو وگړو حق دی او د افغانستان د دولت او اتباعو له خوا وړيا برابرېږي، په دې برخه کې د دولت هدف يوې داسې مرحلې ته رسېدل دي چې د افغانستان د ټولو وگړو د پاره به کې د قانون د حکمونو سره سم د روزنې او ښوونې مناسبې اسانتياوې راغوندي شي، دولت مکلف دی چې په ټول افغانستان کې د پوهنې د متوازن تعميم لپاره موثر پيرگرام وضع

۳۶ - اخرج الخرائط في مكارم الاخلاق ص ۳۰۷ / المكتبة الشاملة الحديثة / عباس محمود العقاد، العبقريات الإسلامية، ج ۱ ص

او تطبیق کړي، د ښوونې او روزنې لارښودنه او څارنه د دولت دنده ده، لومړنۍ ښوونې د ټولو ماشومانو د پاره په ځایونو کې چې ویلی یې د دولت له خوا برابرې شوې وي حتمي دي، د لور او عمومي تعلیم د موسسو جوړول او چلول یوازې د دولت حق او دنده ده، د دې نه وراخوا د افغانستان اتباع حق لري چې اختصاصي یا د لیک لوست د ښوونې د پاره ښوونځي جوړ کړي، د داسې ښوونځیو د جوړونې شرطونه، تعلیمي نصاب او په کې د زده کړې شرایط د قانون له پلوه ښودل کېږي، حکومت کولی شي چې د قانون د حکمونو سره سم خارجي کسانو ته د خصوصي ښوونځیو د جوړولو اجازه ورکړي، د داسې ښوونځیو نه یوازې خارجي کسان فایده اخستی شي.

دري څلویښتمه ماده، اساسي قانون کال ۱۳۸۲هـ ل:

(زده کړه د افغانستان د ټولو اتباعو حق دی چې د لیسانس تر درجې پورې وړیا د دولت له خوا تامینېږي، دولت مکلف دی چې په ټول افغانستان کې د متوازن معارف د عامولو او د منځنیو اجباري زده کړو د تامین لپاره اغیزمن پروګرام طرح او تطبیق کړي او د مورنیو ژبو د تدریس لپاره په هغو سیمو کې چې پرې خبرې کېږي لاره هواره کړي)

په پورتنیو موادو د افغانستان د اساسي قوانینو کې د تعلیم او تحصیل ارزښت ته په کتو سره دغه حق د افغانستان د وګړو لپاره رسمیت ورکړی ده، ځکه پخواني سیاسي زعامتونه په دې پوهېدل چې د افغانستان د ودې او پیشرفت لاره تعلیم ده.

دغه حق په شرعي صریحو نصوصو (قران او حدیث) کې په کراتو ذکر شوی ده، اسلامي شریعت خلک د علم د زده کړې په اړه هڅولي دي چې دغه پورتنی د اساسي قانون مواد هم له هماغو شرعي نصوصو نه په استنباط سره دغه حق د افغانستان وګړو ته ورکړی ده.

اللّٰه تبارک و تعالیٰ په لومړني ملکوتي وحې سره چې حضرت محمد ﷺ نازل شو داسې فرمایي: **((اَقْرَأْ وَرَبُّكَ الْأَكْرَمُ الَّذِي عَلَّمَ بِالْقَلَمِ عَلَّمَ الْإِنْسَانَ مَا لَمْ يَعْلَمْ))** ۳۷ و وایه (ای محمد ﷺ) د خپل رب چې ډېر کریم دی او هغه کس ته علم د قلم په وسیله ورزده کړی ده، او انسان ته یې هغه څه ورزده کړل چې د هغه زده نوو

۳۷ - العلق سورت، آیت ۳-۴-۵.

الله تبارك او تعالى فرمايي: **((يَرْفَعِ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ))** ^{۳۸} الله به ستاسو شخه هغه كسان چې ايمان يې راوړی دی او هغه كسان چې پوهه وركړل شوې ده درجې لوړوي.

عن أنس بن مالك قال: قال رسول الله صلى الله عليه وسلم: **((طلب العلم فريضة على كل مسلم))** ^{۳۹} د علم زده كړه په هر مسلمان فرض ده.

په ځينو د حديثو متونو كې د احاديثو (على كل مسلم و مسلمة) ذكر شوی ده خو هغه بيا ځينو محدیثونو د (مسلمة) كلمه ورسره ضعيفه بللی او تبصره يې كړې ده چې ذكر د مسلم ذكر مسلمة هم د برنيسي يعنی په دغه مطلب چې علم په هر نارينه او ښځينه مسلمانې فرض ده، لكه څرنګه چې امام ابن باز رحمه الله دغه ذكر په خپلو فتاواو كې كړي ده.

عَنْ أَبِي هُرَيْرَةَ رَضِيَ اللَّهُ تَعَالَى عَنْهُ: أَنَّ رَسُولَ اللَّهِ ﷺ قَالَ: ((إِذَا مَاتَ ابْنُ آدَمَ انْقَطَعَ عَنْهُ عَمَلُهُ إِلَّا مِنْ ثَلَاثٍ: صَدَقَةٍ جَارِيَةٍ، أَوْ عِلْمٍ يُنْتَفَعُ بِهِ، أَوْ وَكْدٍ صَالِحٍ يَدْعُو لَهُ)) ^{۴۰}

له ابو هريره رضي الله عنه نه روايت ده چې د الله رسول فرمايلي دي: كله د آدم اولاد مړ شي د هغه عمل پرې كېږي مګر درې شيان نه پرې كېږي د هغه شيانو ثواب به وروسته له مرګه هم ورسېږي، جاري صدقه ده، هغه علم ده چې خلك ورنه كته اخلي او صالح اولاد ده چې ورته دعا كوي.

له پورته حديث نه ثابتېږي چې د علم ښيګڼه اسلامي شريعت دومره با ارزښته بللي چې حتی وروسته له مرګه د هغه علم ثواب مړي ته ورسېږي ترڅو چې خلك ورنه كته اخلي.

د تعليم په هكله د اساسي قوانينو احكام له پورتنې شرعي نصوص تاصيل شوی دي، چې د علم زدكړه پر مسلمان كه هغه د دين علم وي او كه د دنيا فرض ده، په دومره تفاوت سره چې د دنيا علم كفايي فرض ده او د مسلمانانو يو طايفه په ټولنه كې حتما بايد انجنيران او يا ډاكتران شي او يا داسې نور مسلكونه به انتخابوي، البته كه چېرې په مسلماننه ټولنه كې ټول دنيوي علم په هر برخه كې ترك كړي او هغه علم په اسلامي ټولنه كې اړتيا وي دغه ترك د دنيوي علم ناروا ده او بايد مسلمانان هغه زده كړي.

^{۳۸} - المجادلة سورة، آيت ۱۱.

^{۳۹} - رواه ابن ماجه.

^{۴۰} - رواه مسلم.

په دغه اړه شیخ ابن باز رحمه الله په خپلو فتاواو کې فرمایي: له شرعي علومو پرته نور علوم، یعنی د معدنیاتو استخراج، کرنې، او داسې نورو ګټورو علومو کې هغه څه چې مسلمانان ورته اړتیا لري، کفایي فرض ده^{۴۱}

^{۴۱} - العلم الذي وردت الشريعة بمدحه هو العلم الشرعي - إسلام ويب - مركز الفتوى (islamweb.net)

ماخوذونه

- ١- قرانكريم؛
- ٢- ابن حنبل احمد، المسند امام احمد؛
- ٣- ابن ماجه، ابو عبد الله بن يزيد ماجه قزوینی ربعی، سنن ابن ماجه؛
- ٤- أبوبكر، احمد بن الحسين بن على بن موسى، سنن البيهقي؛
- ٥- السجستاني، ابوداود سليمان بن الأشعث، سنن ابوداود؛
- ٦- مسلم، بن حجاج ابولحسن القشيري النيشاپوري، صحيح مسلم؛
- ٧- دكتور على محمود حسين، مبادئ الدستور الإسلامي الأساسية، مجلة كلية العلوم الإسلامية شماره (٢ / ١٤) ج ٧ سال ١٤٣٤ هـ ق - ٢٠١٣ م؛
- ٨- ابوزهرة محمد العلاقات الدولية في الاسلام؛
- ٩- إسلام ويب - مركز الفتوى (islamweb.net)؛
- ١٠- دكتور بشناق باسم صبحی، مجلة الجامعة الإسلامية، ج ٢١ شماره ١، الفصل بين السلطات في النظام السياسي الاسلامی - دراسة تحليلية في ضوء نظرية الفصل بين السلطات في القانون الوضعي؛
- ١١- دكتور زحيلي وهبه، العلاقات الدولية في الاسلامی؛
- ١٢- دكتور زحيلي وهبه، فقه الاسلامی وادلته؛
- ١٣- دكتور زيدان، عبدالكريم، اصول فقه اسلامی؛
- ١٤- السرخسی محمد، اصول السرخسی؛
- ١٥- الماوردي ابولحسن، الاحكام السلطانية؛
- ١٦- ابويعلی، الاحكام السلطانية؛
- ١٧- دراسة تحليلية في ضوء نظرية الفصل بين السلطات في القانون الوضعي؛
- ١٨- د افغانستان لور شاهي دولت نظامنامه كال ١٣٠٢ هـ ل؛
- ١٩- د افغانستان لور شاهي دولت اصولنامه كال ١٣١٠ هـ ل؛
- ٢٠- د افغانستان اساسي قانون كال ١٣٤٣ هـ ل؛

- ۲۱- د افغانستان اساسي قانون كال ۱۳۶۶هـ ل؛
- ۲۲- د افغانستان اساسي قانون كال ۱۳۸۲هـ ل؛
- ۲۳- د تقنيني اسنادو د طى مراحل قانون كال ۱۳۹۷هـ ل؛
- ۲۴- فرهنگ معين؛
- ۲۵- فرهنگ عميد.